

خانقاہ حضرت رابعیؒ کاترجمان

فیصل آباد  
پاکستان

ماہنامہ

# ملیہ

شوال، ذوالقعدہ ۱۴۴۷ھ

مارچ، اپریل 2026ء

✓ ایران امریکہ جنگ اور ہمارا کردار  
مولانا حامد الرحمن لہیانی

✓ شیخ الشیخ حضرت مولانا شاہ عبدالقادر رائے پوری (رحمہ اللہ)

✓ حج ایک عاشقانہ سفر

✓ مدرسہ کیا ہے، مولانا ابوالحسن علی ندوی

✓ مجلس نقیسی

بیاد

ابن نبیس مولانا حبیب الرحمن لہیانی رحمہ اللہ

خلیفہ مجاز حضرت سید نقیسی رحمہ اللہ

جامعہ ملیہ اسلامیہ فیصل آباد

041-8711569

www.milliafsd.com



ابھٹیا مولانا حبیب الرحمن لدھیانوی رحمہ اللہ

## خدا گھر! نور کا ہالہ

نور کا جیسے ایک ہالا ہے ، مرے خدا کا یہ گھر نرالا ہے  
کعبہ اللہ اسی کو کہتے ہیں ، کتنی اونچی یہ شان والا ہے  
بستی بستی سے لوگ آئے ہیں، کوئی گورا ہے کوئی کالا ہے  
ساری امت کا یہ ہی مرکز ہے، اس کے دم سے ہی سب اجالا ہے  
اس کے دم سے ہے وحدت مسلم، اس کا دنیا میں بول ہالا ہے  
عظمتیں بھی اسی کو ملتی ہیں، جس نے سجدے میں سر کو ڈالا ہے  
طواف کعبہ عجیب منظر ہے ، نور کی جیسے کوئی مالا ہے  
کالی کھلی نبی کے کاندھے کی، فلاں کعبہ بھی دیکھو کالا ہے  
یاں کا دستور ہی نرالا ہے، جو بھی جھکتا ہے وہ ہی ہالا ہے  
کوئی بھی شرک جلی ہو نہ ٹھلی ، قدرت ہونے سب کو پالا ہے  
ہر ٹولیک کا ہی نعرہ ہے ، بن خدا کے تو سب ہی لا، لا ہے  
عیب لطف و کرم کے سامنے میں، پھر ٹو اک بار آنے والا ہے

بِسْمِ اللّٰهِ الرَّحْمٰنِ الرَّحِیْمِ

ہر اسلامی مہینے کے شروع میں شائع ہوتا ہے

## فہرست مضامین

- \* ایران امریکہ جنگ اور ہمارا کردار  
2 مولانا حماد الرحمن لدھیانوی
- \* مجالس حضرت امام شاہ عبدالقادر راجپوری رضی اللہ عنہ  
8 مدرسہ کیا ہے،  
11 مولانا ابوالحسن علی ندوی
- \* تاریخ ختم نبوة تاریخ کے آئنے میں  
16 مجلس نفیس  
21 حج ایک عاشقانہ سفر، خورشید عالم داود  
24 مسلم حکومتوں کے زوال کے مہر تاک واقعات  
30 شیخ الشیخ حضرت مولانا شاہ عبدالقادر راجپوری (رحمۃ اللہ علیہ)  
34 تحریر: مولانا مجاہد الحسنی
- \* بچوں کے صفحات  
40

مدیر مسئول مولانا حماد الرحمن لدھیانوی  
مدیر مولانا جواد الرحمن لدھیانوی

فیصل آباد  
پاکستان

# مِلّیّہ

خانقاہ حضرت امامیؒ کا ترجمان

شوال، ذوالقعدہ ۱۴۴۷ھ

شمارہ نمبر 10 جلد نمبر 22

مطابق مارچ، اپریل 2026ء

بفیض

قلب الاقطاب حضرت مولانا  
شاہ عبدالقادر راجپوری  
رئیس الامراض حضرت مولانا  
جلیب الرحمن لدھیانوی

شیخ الحدیث حضرت مولانا  
محمد زکریا صاحب  
امیر شانی تبلیغ حضرت مولانا  
محمد یوسف صاحب

بسیاد

انڈس الرحمن لدھیانوی  
نذیر الحسن لدھیانوی

حضرت مولانا  
ابن نفیس جلیب الرحمن لدھیانوی

فی شماره 80 روپے

پاکستان میں سالانہ 1000 روپے  
سالانہ بدل اشتراک ہر دن ملک 100 امریکی ڈالر

مقامی ملّیّہ جامعہ ملیّہ اسلامیہ

محلہ خالصہ کالج P.O مدینہ نازن، فیصل آباد، پاکستان  
041-8711569, 0321-6611910

ناشر: حبیب الرحمن لدھیانوی  
مطبع: ظفریہ فضل پرنٹنگ پریس فیصل آباد

## ایران، امریکہ جنگ اور ہمارا کردار

خدا الرحمن الرحیم

بِسْمِ اللّٰهِ الرَّحْمٰنِ الرَّحِیْمِ

الحمد لله وكفى وسلاحي وعلیٰ وجهاؤه (الزین، اصطفیٰ، (ما بعد)

ایران امریکہ جنگ جس میں اسرائیل کا مکارانہ اور براہ راست عمل دخل ہے، اس میں سب سے زیادہ جس چیز نے ہمیں متاثر کیا ہے، وہ مزاحمت کا مسلسل لمبا ہونا اور امریکہ کو دبائے رکھنا جس سے عالمی طاقت کا راہ فرار ڈھونڈنا۔ اسی لیے اب یہ منطقی اور دلیل دی جا رہی ہے کہ تنازعات کے خاتمہ میں جنگ کے مقابلے میں سفارت کاری کی بہت زیادہ اہمیت ہے، جنگوں کے خاتمے کا مقابلہ سیاسی حکمت عملیوں کی بنیاد پر ہی ممکن ہے اور جنگیں مسائل کا حل نہیں بلکہ اس کے نتیجے میں اور زیادہ انتشار، ہنگام اور یامزید کشیدگی اور جنگ کے مناظر دیکھنے کو ملتے ہیں۔

امریکی معیشت میں اتنی گنجائش ضرور ہے کہ وہ ایک برس بھی ایران کی اقتصادی ناکہ بندی جاری رکھنا چاہے تو اس کے اثرات سے امریکی معیشت کو بظاہر فوراً کوئی بڑا ڈینٹ نہیں پڑنے والا۔ لیکن آبنائے ہرمز کی دوہری بندش اگلے تین ماہ جاری رہنے کی شکل میں عالمی معاشی گراوٹ کی دو دھاری تلوار سے خود امریکی عوام اور ٹرمپ کے ووٹر کب تک اپنا گلا محفوظ رکھ پائیں گے؟

بقول دانشور، اس کے برعکس ایرانیوں کا معاملہ بظاہر سیدھا سیدھا ہے۔ وہ گذشتہ نصف صدی سے ہر طرح کی پابندیوں کے عادی ہیں چنانچہ انھوں نے بنیادی ضروریات زندگی میں خود کفالت اور درآمد و برآمد کے متبادل راستے ڈھونڈ رکھے ہیں۔ اگر بین الاقوامی پابندیاں اس قدر ہمہ گیر اور طویل نہ ہوتیں تو شاید ایران کی مڈل کلاس کب کی ریاستی نظام کی ”ابہنی گرفت“ کسی حد تک

ڈھیلی کرنے میں کامیاب ہو چکی ہوتی کہ جس ٹڈل کلاس کی ہمدردی کا درد مغرب کے پیٹ میں تب سے اٹھ رہا ہے جب سے مغرب نے ایران پر اقتصادی پابندیوں کا شکنجہ کس رکھا ہے۔

حالیہ امریکا، اسرائیل اور ایران جنگ نے پورے مشرق وسطیٰ سمیت دنیا کو اپنی لپیٹ میں لے لیا تھا اور ظاہر ہے کہ اگر فوری جنگ بندی نہ ہوتی تو اس کے نتیجے میں یہ جنگ دیگر ملکوں تک بھی پھیل سکتی تھی۔ پاکستان، مصر اور ترکی کے بعد پاکستان چین اور روس کی باہمی سفارت کاری کے نتیجے میں ایک بڑی کامیابی فوری طور پر ان ممالک کے درمیان ہفتوں کی جنگ بندی کی صورت میں سامنے آئی ہے۔

یہی مغربی دوغلا پن ہے جسے ایرانی حکمران طبقہ اپنے استحکام کے لیے مہارت سے استعمال کرتا آیا ہے۔ مغرب کی روش یونہی رہی تو قوم پرستی و عقیدے کا مرکب ایرانی ریاستی نظام بھی یونہی جاری رہے گا۔ گویا ایک اعتبار سے مغرب اور ایرانی نظام کے مابین دشمنی دراصل دو طرفہ لاشعوری تعاون کی شعوری تصویر ہے۔

یہ اعلان ایسے موقع پر ہوا ہے جب امریکا مسلسل ایران کو بڑی سطح پر ختم کرنے کی دھمکیاں دے رہا تھا اور ایسے میں پاکستان کی براہ راست اور چین اور روس کی پس پردہ سفارت کاری نے دنیا کو جنگ کی دنیا سے نکالنے میں کلیدی کردار ادا کیا ہے۔ اس سفارت کاری کے محاذ پر پاکستان کی سیاسی اور بالخصوص عسکری ڈپلومیسی کا اہم کردار ہے جس کا کریڈٹ سیاسی اور فوجی قیادت کو جاتا ہے۔ اس کا اعتراف عالمی میڈیا سمیت خود بھارت کی سطح پر بھی ہو رہا ہے کہ عملاً بھارت کے مقابلے میں پاکستان نے عالمی سفارت کاری میں بہت کچھ حاصل کیا ہے جو اس کے عالمی سطح پر مثبت کردار کو اجاگر کرنے میں بڑی معاونت کرے گا۔

ایک مسئلہ یہ بھی ہے کہ مذاکرات کے عمل میں ایران آسانی سے امریکا پر اعتبار کرنے کو تیار نہیں ہے اور اس کے بقول امریکا مذاکرات کو ہتھیار بنا کر ایک بڑی جنگ ہم پر مسلط کرنا چاہتا ہے اور وہ اس کی تیاری میں ہے۔ اس لیے ایران بھی آسانی سے بغیر کسی بڑے ملک کی ضمانت کے امریکا پر اعتبار نہیں کرے گا اور امریکا یا اس کے صدر کی ضمانت کون دے گا اس پر خود ایک بڑا سوالیہ نشان موجود

ہے۔ مثال کے طور پر جنگ بندی کے بعد بھی اسرائیل کی جانب سے لبنان پر حملے ظاہر کرتے ہیں کہ اسرائیل ان ہونے والے مذاکرات کو خراب کرنے کی کوشش کرے گا۔ اس لیے اگر مستقل امن قائم نہیں ہوتا تو علاقائی استحکام ممکن نہیں ہو سکے گا اور اس علاقائی امن کو پیدا کرنے میں سب کو ایک دوسرے کے ساتھ تعاون کے امکانات کو بڑھانا ہوگا۔

ایک طرف پاکستان نے سفارت کاری میں یہ کوشش کی کہ وہ امریکا کو اس بات پر لاسکے کہ فوری طور پر جنگ بندی ہی مسائل کے حل کی طرف اہم پیش رفت ہوگی تو دوسری طرف ایران، سعودی عرب اور دیگر خلیجی ممالک کے درمیان بڑھتی ہوئی بد اعتمادی کو کم کرنے میں بھی عملی طور پر پاکستان کی کوششیں قابل تعریف ہیں۔ کیونکہ پاکستان کو خدشہ تھا کہ اگر فوری جنگ بندی نہیں ہوتی، ایران اور خلیجی ممالک بالخصوص سعودی عرب کے درمیان تعلقات میں بگاڑ پیدا ہوتا اور جنگ پھیلتی ہے تو اس کا براہ راست اثر پاکستان پر ہوگا اور پاکستان کو بلاوجہ اس جنگ میں فریق بننا ہوگا۔

اس لحاظ سے پاکستان کی سفارتی کوشش خود پاکستان کے مفاد میں بھی تھی اور اب ہم اس میں ابتدائی طور پر سرخرو ہوئے ہیں۔ لیکن یہ بات سمجھنی ہوگی کہ فوری طور پر دو ہفتوں کی جنگ بندی مستقل جنگ بندی نہیں ہے اور اس کا بڑا انحصار اگلے دو ہفتوں میں ہونے والے مذاکرات سے جڑا ہوا ہے۔ اگر واقعی ”اسلام آباد“ معاہدہ میں کوئی ایسی بڑی پیش رفت ہوتی ہے جس سے ان ممالک کے درمیان جاری کشیدگی کو کم کرنے میں مدد مل سکے تو اسلام آباد معاہدہ خود بھی پاکستان کی اہمیت کو بڑھانے میں مدد دے سکتا ہے۔ لیکن کیونکہ امریکا اور ایران کی جو ایک دوسرے کے بارے میں امن کے تناظر میں سخت شرائط کی لمبی فہرست ہے اس پر فوری طور پر کوئی نتیجہ نکالنا ممکن نہیں ہوگا اور نہ ہی کوئی ملک آسانی سے اس بات کی طرف بڑھے گا کہ اس معاہدے سے یہ تاثر ملے کہ اسے سیاسی طور پر سرنڈر ہونا پڑا ہے۔

اس دو ہفتہ کی جنگ بندی کے باوجود ابھی بھی امریکا اور ایران کے درمیان سفارتی سطح پر سخت الفاظ کی گولہ باری کا تبادلہ ہو رہا ہے اور بالخصوص امریکی صدر کالین ولہجہ اور الفاظ میں جو سخت منفی

پہلو نمایاں ہے اس سے عملی طور پر مذاکرات کا عمل بھی متاثر ہو سکتا ہے۔ اسی طرح ان مذاکرات میں خلیجی ممالک نے بھی براہ راست فریق بننے کی بات کی ہے اور سعودی عرب یا متحدہ عرب امارت کو تحفظات ہیں کہ کیا وہ ان مذاکرات کا باقاعدہ حصہ بن سکیں گے یا ان کے تحفظات دوست ممالک ہی کو پیش کرنا ہوگا۔ ایک طرف امریکا اسرائیل ایران جنگ بندی کی اہمیت ہے تو دوسری طرف ایران اور خلیجی ممالک کے درمیان بھی اعتماد سازی کے ماحول کو پیدا کرنا دوست ممالک کی بڑی ذمہ داری کے زمرے میں آئے گا۔ اس لیے اگر امریکا، اسرائیل، ایران اور دیگر فریقین ایک دوسرے کے لیے سیاسی چک کا مظاہرہ نہیں کریں گے تو مذاکرات کے فوری کامیابی کے امکانات متاثر ہو سکتے ہیں۔ اگر بالخصوص امریکانے ان مذاکرات کے عمل میں کوئی بڑا مثبت کردار یا چک کا مظاہرہ نہ کیا یا ان مذاکرات میں اپنا ایجنڈا دوسرے ممالک یا خود ایران پر مسلط کرنے کی کوشش کی تو حالات خرابی کی طرف جا سکتے ہیں۔ خاص طور پر اسلام آباد مذاکرات کی ناکامی تمام ممالک کو دوبارہ جنگ کی طرف دھکیل سکتی ہے۔

ایران مذاکرات کی بنیاد پر مستقل جنگ بندی، پابندیاں ختم کرنے اور تعمیر نو چاہتا ہے جب کہ امریکا ایران کے میزائل پروگرام، نیوکلر پروگرام اور اس کے علاقائی اثر و رسوخ کو محدود کرنا چاہتا ہے۔ اس سارے کھیل میں اسرائیل کا کردار بڑا پیچیدہ ہے اور وہ سمجھتا ہے کہ اس کے گریٹر اسرائیل کے منصوبے میں بڑی رکاوٹ ایران ہے۔

اسرائیل کو حالیہ جنگ میں جہاں داخلی محاذ پر سخت تنقید کا سامنا ہے وہیں اس کی حکومت امریکی صدر سے بھی نالاں ہے کہ اس نے ایران کے خلاف فیصلہ کن کردار ادا نہیں کیا اور نیتن یاہو سمجھتے ہیں کہ امریکی صدر نے اس مسئلہ پر ان کے ساتھ سیاسی ہاتھ کیا ہے۔ جو کچھ اس جنگ میں اسرائیل کے ساتھ ہوا ہے اسے اپنی ساکھ کی بحالی میں کافی عرصہ لگے گا اور خود امریکی صدر پر بڑھتی ہوئی داخلی تنقید نے بھی امریکی صدر کے مستقبل پر کئی طرح کے سوالیہ نشان کھڑے کر دیے ہیں۔ جو ممالک اس وقت سفارت کاری میں سرگرم ہیں بشمول پاکستان ان کو سب سے بڑا چیلنج یہ ہے کہ وہ سب ممالک کو کیسے مطمئن اور راضی رکھ سکیں گے۔ کیونکہ سب کے جو بھی مسائل ہیں ان کی نوعیت کافی پیچیدہ ہے اور ان کا

فوری حل ممکن نہیں۔ اصولی طور پر تو ان دو ہفتوں پر محیط مذاکرات کے عمل میں اگر تمام سطح پر شامل ممالک کے درمیان دو باتوں پر اتفاق ہو جائے کہ اول ہمیں جنگ کے مقابلے میں مذاکرات سے مسائل کا حل نکالنا ہے اور دوسرا یہ ضروری بنانا ہے کہ مذاکرات کے لیے سازگار ماحول کو ہر سطح پر برقرار رکھا جائے اور ایک دوسرے پر الزام تراشیوں سے گریز کی پالیسی کو ہر سطح پر اختیار کیا جائے۔

مگر ایرانی شائد ایسے نہیں سوچ رہے۔ وہ دیکھ رہے ہیں کہ جنگ اور نا کہ بندی سے جتنا نقصان ایران کا ہوا اس سے کہیں پتلی حالت امریکا کے خلیجی اتحادیوں کی ہے۔ اماراتوں اور سعودیوں کے پاس کسی حد تک متبادل تجارتی راستہ ہے مگر کویت، بحرین اور قطر تو خلیج فارس کی جھیل میں پوری طرح بند ہیں۔ کویت اور قطر نے تیل اور گیس کی پیداوار کے کنٹریکٹ پورے کرنے سے معذوری اختیار کرتے ہوئے فورس میجور کی بین الاقوامی تجارتی کلاز کے سہارے اپنی ذمے داریوں سے ہاتھ اٹھا لیا ہے۔

اس لیے اگر مفاہمت اور مذاکرات کے عمل میں ہم سب فریقوں کو شامل کرتے ہیں اور امن کے لیے طویل مدتی منصوبہ بندی کرتے ہیں تو بہتری کے امکانات پیدا ہو سکتے ہیں۔ اسی طرح جو سعودی عرب اور خلیجی ممالک کے تحفظات ہیں ان کو ایران اور دوست ممالک کیسے کم کرتے ہیں یہ بھی ایک بڑا سوالیہ نشان ہے۔ اس لیے یہ بات سمجھنی ہوگی کہ ثالثی کا یہ کردار اور عمل کافی وقت لے گا اور فوری طور پر بڑے نتائج کی توقع مشکل معلوم ہوتی ہے۔ یہ امر سب کو سمجھنا ہوگا کہ جب معاملات کی نوعیت پیچیدہ ہوتی ہے اور مسائل بھی مشکلات کی صورت میں ہوں تو اس میں سفارت کاری کی سطح پر دوست ممالک کو لمبی انگلیاں کھیلانی ہوتی ہے۔

بقول دانشور، اس بقراطی سے قطع نظر آج کی عملی حقیقت کچھ یوں ہے کہ دونوں حریفوں میں سے جو سب سے پہلے پلک جھپکے گا وہ امریکا ہی ہوگا۔ امریکی وزیر خزانہ اسکات بیسنٹ نے تو اپنے تئیں سیدھا سیدھا فارمولا بتا دیا ہے کہ چونکہ اسی فیصد ایرانی معیشت کا دار و مدار تیل پر ہے اور نوے فیصد تیل بیرونی دنیا کو خرگ جزیرے کے آئیل ٹرنل سے جہاز بھر بھر کے جاتا ہے لہذا اگر امریکی نا کہ بندی قائم

رہی تو اگلے دو ہفتے میں خرگ جزیرے پر تیل رکھنے کی گنجائش ختم ہو جائے گی اور یوں ایران کو اپنی آئل ریفائنریز اور تیل کے کنوئیں بند کرنا پڑیں گے اور چند ہی ہفتوں میں معیشت کا پہیہ آہستہ آہستہ ساکت ہوتا چلا جائے گا۔ یوں ایران کا اقتصادی دم گھٹنے لگے گا تو وہ امریکا کے آگے ماتھا ٹیک دے گا۔ دی اینڈ آف دی اسٹوری۔ مگر باقی دنیا ایسے کسی تصوراتی غبارے میں بند نہیں جس میں ٹرمپ سمیت ان کی کاہنہ بند ہیں۔ یہ درست ہے کہ اسی فیصد ایرانی تیل آبنائے ہر مز کے ذریعے ہی باہر جاتا ہے مگر اٹھائیس فروری کو جنگ شروع ہونے کے بعد بھی ایران نہ صرف زیادہ تیل فروخت کرنے میں کامیاب رہا بلکہ پہلے کے مقابلے میں اس تیل کی قیمت بھی زیادہ وصول پائی (نوے سے سو ڈالر فی بیرل)۔

یعنی جنگ کے بعد کے ایک ماہ میں ایران کو پانچ ارب ڈالر کی آمدنی ہوئی۔ جب کہ جنگ سے پہلے فروری کے پورے مہینے میں ایران کی تیل کی آمدنی ساڑھے تین ارب ڈالر تھی۔ گویا جنگ سے پہلے کے ایک مہینے کے مقابلے میں دوران جنگ ایرانی تیل کی ماہانہ آمدنی چالیس فیصد زائد ریکارڈ کی گئی (شائد اسی موقع کے لیے کہا جاتا ہے کہ کبڑے کولات پڑی تو اس کا کب سیدھا ہو گیا)۔ یہی وہ

محرک تھا جس نے ٹرمپ انتظامیہ کو ایران کی بحری ناکہ بندی کا خیال بچھایا۔ اس کے پیچھے سوچ یہ ہے کہ چونکہ اسی فیصد ایرانی تیل کا خریدار چین ہے۔ چنانچہ اس ناکہ بندی سے سب سے زیادہ چین ہی متاثر ہوگا۔ لہذا چین ایران پر رویے میں لچک پیدا کرنے کے لیے دباؤ بڑھائے گا۔ ایرانی اقتصادیات میں چونکہ چین کا کلیدی کردار ہے چنانچہ وہ چین کو نا نہیں کر پائے گا اور یوں ایران بڑی حد تک امریکی مطالبات بان لے گا۔ اس کے بعد امریکا یہ کہہ کے جیت کا اعلان کر دے گا کہ ہم نے

ایران کو بیشتر مطالبات ماننے پر مجبور کر دیا۔ جب کہ ایران یہ کہہ کے خود کو کامیاب قرار دے سکتا ہے کہ ہم نے بیشتر امریکی مطالبات کے آگے گھٹنے نہیں ٹیکے اور چین کو یہ کہنے کا موقع مل جائے گا کہ کوئی بھی بڑا عالمی بحران چین کے تعاون کے بغیر حل نہیں ہو سکتا۔ جو بھی ہو لیکن پاکستان نے اپنی سفارت کاری سے اپنا لواہ منوالیا ہے، ضرورت اس بات کی ہے کہ اب اسے مستقل حل کے لیے قابل اعتماد ممالک کے ساتھ ملکر جتنی بنایا جاسکے۔

## مجالس

### شاہ عبدالقادر راپڑی

سیدنا امام تہجد عالم قلب القلوب

بروز پیر ۱۹ محرم ۶۸ھ ۲۲ نومبر ۲۸ء لکھنؤ ندوۃ العلماء

آج صبح کی سیر میں حضرت والا کے ساتھ مولانا حبیب الرحمن لدھیانوی، مولانا منظور احمد نعمانی اور مولانا سید علی میاں صاحبان اور احقر تھے۔ گفتگو کا موضوع یہ تھا کہ جدید حالات میں دین کی ترقی کیلئے کیسے کام کیا جائے۔ عصر سے ذرا پہلے مولانا سید علی میاں صاحب نے عرض کیا کہ حضرت رائے پوریؒ حضرت مولانا شاہ فضل الرحمن مراد آبادی قدس سرہ کے ہاں بھی تشریف لے گئے تھے۔ فرمایا کہ ہاں، حضرت نے فرمایا تھا کہ جب میں گیا (تو ایک یہ خواہش تھی کہ ڈانٹ نہ دیں دوسرے ملنے میں آسانی ہو، تیسرے یہ کہ جتنا ٹھہرنا ہو نماز قصر یا پوری پڑھنے کا فرمادیں) ایک کرایہ کے ٹوپر جا رہے تھے کہ ٹو والے نے کہا کہ جہاں تم جا رہے ہو، وہ صاحب تو وہ آرہے ہیں کیونکہ وہ جانتا تھا۔ حضرت نے دیکھا کہ بڑے میاں چلے آرہے ہیں تو میں جی میں ڈرا تو فرمایا کہ مولوی صاحب! ڈرنے کی کیا بات ہے۔ میں نے نماز نہیں پڑھی تھی کہ جا کر پڑھوں گا۔ فرمایا کہ نماز پڑھ لو اور ساتھ مسجد لے گئے، وہاں ہزاروں آدمی بیٹھے تھے، ان کو چھوڑ کر چلے آئے تھے، مجھے بیٹھا کر فرمایا کہ میں تھوڑی دیر میں آتا ہوں۔ چنانچہ آئے اور ایک شخص کو اتنے پتے دے کر بھیجا کہ اس نے ہزاروں آدمیوں میں سے مجھے بلایا اور ساتھ لے گئے اور کچھ باتیں تلقین فرمائیں۔ یہ واقعہ حضرت نے مولانا مفتی عزیز الرحمن کو سنایا، انہوں نے یہ سنایا کہ میں ایک دفعہ گیا تو میرے ساتھ حضرت بہت اُلجھے۔ ایک قصہ اس میں یہ ہے کہ ایک شخص وہاں جا رہے تھے، گنگوہ سے ہو کر گئے تو حضرت گنگوہی نے فرمایا کہ میرا سلام کہنا، چنانچہ وہ گئے اور جا کر ملے مگر وہ بات بیان نہ کی اور باتوں کے بعد فرمایا کہ گنگوہ گئے تھے، وہاں سے جو مولانا رشید احمد گنگوہی نے کہا اسے کیوں نہ بیان کیا۔ عرض کیا کہ حضرت بھول گیا تھا۔ فرمایا کہ اب کہو، عرض کیا کہ آپ تو علم ہو گیا ہے، اب کیا کہوں۔ فرمایا: ان سے کہنا کہ ہم سے ضبط نہیں ہوتا، تم تو سمندر ہو، اتنا پی کر بھی ڈکار نہیں لیتے۔ حضرت نے فرمایا تھا کہ مولانا گنج مراد آبادی کی نسبت لازمی تھی، متعدی نہ تھی اور ایسا ہی سائیں تو کل شاہ صاحب کے متعلق فرمایا کہ ان کی نسبت بڑی اعلیٰ تھی مگر لازمی تھی۔ لازمی والے سے یہ مراد نہیں کہ لوگوں کو ان سے زیادہ فائدہ نہ ہو بلکہ یہ مراد ہے کہ سلسلہ زیادہ نہیں چلتا۔

سائیں توکل شاہ صاحب بڑے قد آور اور بہت خوبصورت تھے اور آنکھیں بڑی بڑی اور نہایت خوبصورت تھیں، بالکل ان پڑھ تھے مگر عشق بہت تھا اور مجذوبیت بھی تھی اور اخیر عمر تک وہی بولی رہی تھی جو ماں سے سیکھی تھی۔ ایسا ہی اس سے پہلے مولوی حبیب الرحمن سے مولانا حسین علی (واں پھراں) کے متعلق، حضرت خلیفہ صاحب دینپوری (حضرت مولانا غلام محمد صاحب دین پوری) اور حضرات کے کافی طویل حالات سنائے تھے۔

فرمایا: حضرت سائیں توکل شاہ صاحب کے پیر نے جو ”خان خیلان“ کے رہنے والے تھے، آپ کو انبالہ بھیجا اور ایک مرید بطور خادم ساتھ کر دیا تو جہاں اب آپ کا مزار ہے آکر ٹھہرے، دونوں باہر چلے جاتے اور کئی سال تک یا ماہ تک پتے کھا کر گزارتے۔ ایک دن بیٹھے تھے کہ کچھ ملا، فرمایا: لے بھائی! یہ ڈھیلے ہیں (منصوری پیسے) اس نے عرض کیا کہ حضرت! یہ تو اشرفیاں ہیں، فرمایا: اشرفیاں ہیں تو موجاں کر۔ چنانچہ پھر فتوحات شروع ہوئیں۔ میان جی عبدالقادر صاحب انبالوی جو حضرت حاجی امداد اللہ مہاجر کی سے بیعت تھے، انہوں نے حضرت سائیں صاحب کی صحبت بہت اٹھائی اور سب سے زیادہ سائیں صاحب سے تعلق ہوا، تو انہوں نے خیال کیا کہ حضرت صاحب کہیں چلے نہ جائیں، ان کا نکاح کر دتا کہ الجھ جائیں یعنی کہیں جانہ سکیں؛ چنانچہ انبالہ چھاؤنی کے ایک سید خاندان کی لڑکی کے رشتہ کا انتظام کیا۔ میان جی عبدالقادر صاحب نے بات شروع کرائی، میان جی صاحب حاضر ہوئے، سلام عرض کر کے بغل گیر ہوئے اور باتوں کے بعد عرض کیا کہ حضرت! آپ سنت کے تارک ہیں۔ فرمایا اوہو، سنت کا تارک ہوں تو بتاؤ کیا کروں، تو بڑی تمہید باندھ کر نکاح کیلئے عرض کیا تو جواب میں فرمایا کہ میں ایک غریب مسافر ہوں، مجھے کون رشتہ دے گا۔ عرض کیا کہ آپ ارادہ تو کریں، انتظام ہو جائے گا۔ فرمایا: اچھا ہو جائیگا۔ عرض کیا کہ حضرت ہو جائیگا۔ فرمایا اچھا۔ بات پہلے سے طے تھی، چنانچہ جمعہ کے دن نئے کپڑوں کا جوڑا پہنا دیا گیا، اس دن انبالہ چھاؤنی تشریف لے جا رہے تھے، راستہ میں فرمایا: اوہو، تم مجھے پھنساتے ہو اور کپڑے پھاڑ کر جنگل کو بھاگ گئے، لوگ تلاش میں چر داہوں سے سراغ لگا کر گھر میں پہنچے، دیکھا، وہاں بچوں کی طرح ریت کی ڈھیریاں بنا کر کھیل رہے ہیں، دیکھ کر فرمایا: تہنی والے تو مجھے پھانتے ہے، عرض کیا کہ اوہو! تم نے کپڑے پھاڑ دیئے، جمعہ کا دن ہے، جمعہ کے دن نئے کپڑے پہننا ثواب ہے اور آپ نے اپنے کپڑے پھاڑ لیے، بڑی غلطی ہوئی۔ فرمایا: اچھا غلطی کی، اوہو، اب کیا کروں۔ عرض کیا خیر ہو جائیگا۔ چنانچہ پھر اور کپڑے پہنا کر یا جس طرح لے گئے اور سنت کی پہلے کی طرح رغبت دلائی۔ وہ سنت کے بڑے عاشق تھے پھر آمادہ نکاح ہو گئے اور نکاح ہو گیا۔ اب آدھی رات سے ہی شب

زفاف کے بعد نہانے کو گئے، وہاں ایک بڑا تالاب تھا، اس میں گھس گئے اور تالاب میں غوطے لگاتے پھرتے رہے، وہم ہو گیا کہ یہ پانی مستعمل ہو گیا دوسری طرف غوطہ لگایا، وہاں بھی یہی خیال ہو گیا، آخر تمام تالاب میں پھرتے رہے، تسلی نہ ہوئی تو غسل خانہ میں آئے، لوگ پانی ڈالتے رہے، بڑی دیر کے بعد تسلی ہوئی کہ سورج نکل آیا تو بڑے غصہ میں فرمایا کہ تمہی والوں نے میری نماز قضا کرادی۔ میاں جی آئے، حسب معمول بغل گیر ہوئے۔ فرمایا: تمہی والوں نے تو میری نماز قضا کرادی ہے، عرض کیا کہ اب پتہ نہیں سنت ادا ہوگئی اور یہ نماز آپ کی وجہ سے قضا ہوئی۔ سنت کا بڑا ثواب ہوا، فرمایا: اچھا بڑا ثواب ہوا۔ اب خوش ہو گئے اور فرمانے لگے، تمہی ایک نکاح تو میرا اور کرائے گا؛ چنانچہ کئی سال بعد یہ واقعہ اس طرح ظہور میں آیا کہ نوعمری میں جب سائیں صاحبہ نوجوان تھے ایک لڑکی آپ پر عاشق ہو گئی تھی اور عشق ضبط کیے رہی تھی مگر سائیں صاحبہ وہاں سے چلے آئے تھے اور اس کی شادی کہیں اور جگہ ہو گئی، اٹھارہ سال بعد اس کا خاوند فوت ہو گیا تھا تو اس نے بیوہ ہونے پر حضرت سائیں صاحبہ کے پیر صاحب سے اپنا لڑکپن سے زائل نہ ہونے والا خیال ظاہر کیا اور امداد چاہی۔ پیر صاحب نے سائیں صاحبہ کو خط لکھا اور حکم فرمایا تو سائیں صاحبہ نے میاں جی کو بلا کر فرمایا کہ تمہی والے وہ بات جو میں نے عرض کیا، تمہیں کہی تھی کہ ایک نکاح تو میرا اور بھی کرائے گا، اب اس کا وقت آ گیا ہے، جاؤ! فلاں جگہ اور ان کو لے کر آؤ۔ چنانچہ ایسا ہی ہوا اور دوسرا نکاح ہوا۔ حضرت والا نے فرمایا کہ آپ درود شریف کثرت سے پڑھا کرتے تھے۔

بروز پیر ۱۹ محرم ۶۸ھ ۲۲ نومبر ۱۳۸۸ء ندوۃ العلماء لکھنؤ

۲۱ محرم کو آج دوپہر حضرت والا کو سردی زیادہ محسوس ہوئی، عصر کے بعد فرمایا کہ وہ تمام کپڑے جو سردی کے چلے میں پہنا کرنا ہوں پہن لیے مگر سردی نہیں گئی۔ چنانچہ انگیٹھی رکھی گئی مگر سردی نہ گئی۔ رات کو ڈاکٹر سید عبدالعلی گوین روڈ کے مشورہ سے ایک ہومیو پیتھک دوائی استعمال کی گئی، اس سے پہلے حکیم محمد صدیق کی قبض کشا گولیاں بھی کھالی تھیں، حضرت والا کو غنودگی سی محسوس ہونے لگی جیسی عموماً بخار میں ہوتی ہے مگر بخار دیکھنے کی اسلئے کسی کو نوبت نہ آئی کہ حضرت والا نے اس حالت کو محسوس نہ ہونے دیا۔ رات کے پچھلے حصہ میں حضرت اقدس کو یکے بعد دیگرے دو دست آگئے، صبح کو معلوم ہوا کہ بڑا ضعف ہو گیا ہے، عصر، مغرب اور عشاء کی نماز اسی وجہ سے کمرے میں ادا کی گئی تھی کہ سردی لگتی تھی اور چلنے کی سکت نہ تھی اور صبح بھی نماز جائے قیام پر پڑھی گئی، احقر اور مولانا حبیب الرحمن کی چودھری صاحبہ کی بھتیجی اور اس کی والدہ سے جو کٹر کیمونسٹ ہیں ان سے اسلام پر بات چیت ہوئی۔

## مدرسہ کیا ہے؟

مجدد العصر حضرت مولانا ابوالحسن علی ندوی

(حروف باللہ من النبطن للرحمہم، بسم اللہ للرحمن للرحمہم)

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ  
الْكِتَابَ وَالْحِكْمَةَ، وَإِنْ كَانُوا مِنْ قَبْلُ لَفِي ضَلَالٍ مُبِينٍ، وَآخِرِينَ مِنْهُمْ لَمَّا يَلْحَقُوا بِهِمْ  
وَهُوَ الْعَزِيزُ الْحَكِيمُ﴾ (سورة الجمعة: ۲-۳)

میں نے آپ کے سامنے قرآن کریم کی جو آیت تلاوت کی، اس میں اللہ تعالیٰ ارشاد فرماتا ہے کہ وہ ذات پاک جس نے ان پڑھوں میں سے ایک ایک ذات عالی کو نبی بنا کر بھیجا، وہ اللہ کی آیتیں ان کو پڑھ کر سناتے ہیں، ویسی ہی جیسی جبریل امین سے سنی، یعنی وہی حروف، وہی نقطہ، وہی اعراب، ابھی آپ کے سامنے قرآن پاک کی تلاوت ہوئی، اس سے بڑھ کر رکارڈ اور کیا ہوگا کہ اس دور دراز مقام میں اللہ کا کلام اسی طرح پڑھا گیا جس طرح سننے والے پڑھتے تھے اور اہل زبان پڑھتے ہیں، قرآن کریم کے علاوہ کوئی آسمانی کتاب ایسی نہیں جو آج بھی اسی طرح پڑھی جاتی ہو جس طرح اس کا پیغمبر پڑھتا تھا، یہ دعویٰ اگر کوئی کر سکتا ہے تو صرف مسلمان کر سکتا ہے، دوسرے کو اس دعویٰ کی نہ ہمت ہے، نہ شوق۔

تزکیہ

﴿وَيُزَكِّيهِمْ﴾ وہ ان کو پاک صاف کرتا ہے، مانجتا ہے، سنوارتا ہے، سجاتا ہے جیسے برتن مانجا جاتا ہے، دلوں کو، دماغوں کو اللہ کا پیغام دیتا ہے رذائل اخلاق کو نکالتا ہے، اخلاق فاضلہ کو جماتا ہے، دل و دماغ میں اتارتا ہے، ان کا رنگ ان پر چڑھاتا ہے، ایسا نہیں کہ پڑھ کر سنا دیا اور ویسے کے ویسے ہی رہے، پتھر کو پتھر نہیں بلکہ ان کو آدمی بناتا ہے، ان کے اندر خشوع و خضوع پیدا کرتا ہے، ان کے اندر نفس کا احتساب کرنا، اپنی غلطیوں کا اعتراف کرنا،

دوسروں کی خوبیوں کا اعتراف کرنا، اپنے، اپنی اولاد، اپنے ماں باپ کے خلاف حق کی گواہی

دینا، ان جذبات کو ابھارتا ہے، کدورتوں کو نکالتا ہے، حسد کو دور کرتا ہے، کینہ پاس نہیں آتا، لفتنیں پیدا کرتا ہے، محبتیں جاگزیں کرتا ہے، خود تکلیف اٹھانا، دوسروں کو آرام پہنچانا سکھلاتا ہے۔  
تعلیم کتاب و حکمت

﴿وَيُعَلِّمُهُمُ الْكِتَابَ وَالْحِكْمَةَ﴾ وہ ان کو کتاب و حکمت کی تعلیم دیتا ہے، کتاب یہی قرآن حکیم ہے اور ”حکمت“ کے بارے میں بہت سے محدثین کی رائے ہے کہ اس سے مراد حدیث رسول صلی اللہ علیہ وسلم ہے۔

﴿وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ چاہے وہ اس سے پہلے کھلی ہوئی گمراہی میں ہوں۔

﴿وَأَخْرَيْنَ مِنْهُمْ لَمَّا يَلْحَقُوا بِهِمْ﴾ اور کچھ لوگ وہ ہیں جو ابھی شامل نہیں ہوئے، انہوں نے ان کا زمانہ نہیں پایا، وہ بعد میں آنے والے ہیں، کتنے بعد میں؟ اس کی کوئی تشریح نہیں، پچاس برس، سو برس، پانچ سو برس، یا اس سے بھی زیادہ، اس کی کوئی مدت نہیں بتائی گئی ہے۔ اس دنیا کی عمر بہت ہے، قیامت تک مسلمانوں کی جو نسل پیدا ہوگی، وہ سب اسی میں شامل ہوگی۔

﴿وَهُوَ الْعَزِيزُ الْحَكِيمُ﴾ اور وہ غلبہ والا، طریقہ کار والا ہے، اس لیے کہ اتنی بڑی بات کے لیے غلبہ بھی درکار ہے اور طریقہ کار کی بھی ضرورت ہے۔

صحابہ کرام رضوان اللہ علیہم اجمعین

وہ صحابہ کرام جنہوں نے آپ کے ہاتھ پر اسلام قبول کیا، آپ کا جمال جہاں آرا دیکھا، جن کو آپ صلی اللہ علیہ وسلم کے دیکھے اور آپ کی بات سے بغیر چین نہیں آتا تھا، ان کے لیے ہم نے مانا کہ ﴿يَتْلُوا عَلَيْهِمْ آيَاتِهِ وَيُزَكِّيهِمْ﴾ ان کے بارے میں تھا لیکن وہ بعد میں آنے والے جنہوں نے رسول اللہ صلی اللہ علیہ وسلم کو دیکھا اور نہ رسول نے ان کو دیکھا ان کو بھی تعلیم و تزکیہ کا فیض پہنچے گا اور منور کر دے گا۔ اس کا کیا طریقہ ہے؟

اس آیت کی تفسیر کے بارے میں آتا ہے کہ رسول اللہ صلی اللہ علیہ وسلم نے فرمایا کہ ان

لوگوں کو دیکھنا چاہو تو سلمان فارسی اور ان کی قوم کو دیکھو، سوچئے کہ جس کی زبان عربی نہیں، اس کو نبوت کا فیض کیسے پہنچے گا؟ حالانکہ رسول اللہ صلی اللہ علیہ وسلم نے فرمایا کہ اگر علم ثریا پر ہوتا تو ان کے کچھ لوگ اس کو ضرور پالیتے۔

چنانچہ امام ابوحنیفہ بہت بڑے زبردست عالم ایرانی تھے، لیکن وہ ایرانی ہوں افغانی ہوں، ترک ہوں، ہندوستانی ہوں، سب اسی خوان نبوت کے زلہ ربا ہیں، اس کی نعمتوں کا جو خوان بچھا دیا تھا "انما انا قاسم واللہ يعطی" سب اسی کے ٹکڑے کھا رہے ہیں۔

کون ہے بڑے سے بڑا عالم جو یہ دعویٰ کرے کہ ہم اس کے ٹکڑے پر نہیں چلے، ہم سب اسی کے ٹکڑے پر چلے ہیں اور آج بھی چل رہے ہیں، خدا کا شکر ہے کہ ہم آج دنیا کے بڑے سے بڑے عالم کے سامنے آسکتے ہیں، ہمیں اس پر ناز ہے کہ ہم ان کے ٹکڑے پر چلے ہیں۔ لیکن بعد کے لوگوں کو نبوت کا فیض کیسے پہنچا جنہوں نے رسول اللہ صلی اللہ علیہ وسلم کی زیارت کی نہ آپ صلی اللہ علیہ وسلم کی آواز سنی، نہ آپ کا زمانہ پایا، نہ وہ آپ کی زبان سمجھتے ہیں، پھر تلاوت، تعلیم کتاب، تزکیہ، تعلیم حکمت، ان چاروں سعادتوں میں حصہ ان کو کیسے ملے؟

کون سی چیز ان کو ان سے ملاتی ہے؟ زمانہ نہیں، زبان نہیں جو ملا سکے، یہی چیز ایک دوسرے کو ملاتی ہے مگر یہاں ان میں سے کچھ بھی نہیں، پھر بھی نبوت کا پہنچتا کیسے اور پہنچے گا کیسے؟ ہمارے کتب خانہ میں آئیے تو ہفتہ گزر جائے گا اور ان کتابوں کا شمار کرنا دشوار ہوگا جو ان کا برین امت کے بارے میں لکھی گئی ہیں، جن کا نہ مقام ایک، نہ زمانہ ایک، نہ زبان ایک، پھر ان کو یہ علم کیسے پہنچا اور یہ لوگ اس درجہ کو پہنچ کر اتنے بڑے عالم کیسے بن گئے؟

### مدارس کا فیضان

یہ جن چیزوں کی بدولت ہوا، وہ ہیں: عربی زبان، مدارس، عربی تعلیم، مدارس کا قیام، اساتذہ کا وجود اور اول و آخر توفیق الہی۔ اگر یہ نہ ہو تو بعد کی نسلوں کو خیر القرون سے اور نبوت و رسالت سے ملانے والی آپ صلی اللہ علیہ وسلم کے دامن سے چمٹانے اور قدموں سے لگانے والی کون سی چیز ہے؟

آج بھی قرآن کے لاکھوں حافظ اور دین کے لاکھوں ممتاز عام موجود ہیں جو بخاری، مسلم، ابوداؤد، ترمذی، بیضاوی، جلالین اور ہدایہ کا درس دیتے ہیں۔ یہ کس بات کی کرامت ہے کہ ہندوستان میں بیٹھ کر عالم پیدا ہو رہے ہیں اور ہر نسل میں پیدا ہوئے؟ یہ عربی تعلیم کا فیض، مدارس کا احسان اور اساتذہ کی برکت ہے جو اپنی بینائی اور صحت کی پرواہ کیے بغیر کتابوں کے کیڑے بن رہے ہیں، ہندوستان میں بہت سے ایسے فضلاء پیدا ہوئے جو عربی زبان میں عربوں سے بڑھ گئے، عربوں نے ان کا لوہا مانا اور ان کو استاذ مانا،

بعض لوگوں نے یہاں تک کہا ہے کہ قرآن مجید عرب میں نازل ہوا، مغرب میں یاد کیا گیا، مصر میں پڑھا گیا، ترکی میں لکھا گیا اور ہندوستان میں سمجھا گیا۔ بتائیے کہاں نازل ہوا، یہ اور ہندوستان میں سمجھا گیا، یہ اسی خلوص، قربانی اور عزم و ارادہ کی پختگی کا فیض ہے کہ اچودہ سو برس بعد بھی آج بھی قرآن و حدیث کا فیض جاری ہے، عالم پر عالم پیدا ہو رہے ہیں اور ابھی بہت سے لوگ آئندہ آنے والے ہیں، یہ ان مدارس کا فیض ہے کہ اللہ نے ساری انسانیت کو اپنا پیغام پہنچانے کے لیے جن گانے

سلسلہ قائم فرمایا۔

مدرسہ کا تعارف

بھائیو! مسلمانوں جیسی باہمت، صاحب دین، صاحب شریعت اور صاحب دعوت ملت کا تصور نہیں ہو سکتا اور جب تک مسلمانوں اور خود عربوں کا بھی اس منبع علوم، مصدر علوم اور سرچشمہ علوم کی ذات سے تعلق نہ ہو، اس وقت تک جزیرۃ العرب میں بھی مسلمان، مسلمان نہیں رہ سکتے۔

یہ مدرسہ کا مختصر تعارف ہے کہ یہ وہ واسطہ ہے جو مسلمانوں کو مرکز علم اور مرکز شریعت سے مربوط کرتا ہے جس طرح بغیر پیل کے دریا کو پار نہیں کر سکتے، اسی طریقے سے مرور زمانہ اور زبان کے اختلاف سے جو خلیج پڑ گئی ہے اس کو مدرسوں اور علوم اسلامیہ کے علاوہ کوئی دوسری چیز پاٹ نہیں سکتی۔ اس کے لیے آپ کو ہمت کرنی پڑے گی، مدارس آسمان سے نہیں اتریں گے، آپ کو اپنی کمائی کا حصہ نکالنا پڑے گا، قربانی کرنی پڑے گی، وقت دینا پڑے گا، ہندوستان کے اطراف و اکناف میں

مدارس اسی لیے قائم ہوئے ہیں کہ اس خطے کے رہنے والوں کو شریعت سے جوڑ دے۔

اللہ نے مدارس کو ضروری قرار دیا ہے، فرض کے حصول کا ذریعہ فرض ہو جاتا ہے، علم دین کا حصول فرض ہے اور اس کا ذریعہ مدارس ہیں، اس لیے مدرسہ کا اہتمام فرض ہے، اگر یہ نہ ہوں گے تو ملت کا رشتہ شریعت سے ٹوٹ جائے گا، آپ کہیں گے پھر کیا ہوگا؟ وبا پھیل جائے گی یا پیسہ کم ہو جائے گا؟ میں کہتا ہوں کہ اگر مدارس نہ رہیں تو پیسہ بڑھ جائے گا، حرام و حلال کا سوال ہی نہ رہے گا، پیسہ ہر طرح سے آسکتا ہے مگر ملت کا رشتہ شریعت سے قائم نہ ہو سکے گا، اگر اس کی کچھ اہمیت ہے تو فکر کیجئے۔

ہمارا دین دوسروں کی طرح نہیں کہ علم آیا اور عقائد پر ضرب پڑی، دوسرے مذاہب کا معاملہ بالکل اسی طرح ہے، جیسے ایک حکایت بیان کی جاتی ہے کہ مچھروں نے حضرت سلیمان علیہ السلام سے شکایت کی کہ ہم کو ہوا بہت پریشان کرتی ہے، ہمیں چین سے رہنے نہیں دیتی۔ سلیمان علیہ السلام نے فرمایا کہ تنہا مدعی کی بات سن کر فیصلہ نہیں کیا جاسکتا ہے، لہذا ہوا کو بلایا جائے، چنانچہ جیسے ہی ہوا آئی، مچھر غائب۔

اسی طرح بہت سے مذاہب ایسے ہیں کہ اگر ہوا آئی تو مچھر گئے، علم آیا تو مذہب ہی عقائد فنا۔ لیکن ہمارا دین ایسا ہے کہ جتنی ہوا آئے، جتنا علم آئے اتنا ہی مضبوط ہوگا۔ بہت سے مذاہب علم سے گھبراتے ہیں، ہمارے یہاں علم فرض ہے، اگر اس دین کو باقی رکھنا ہے تو علم حاصل کیجئے اور یہ کہاں حاصل ہوگا؟

مدرسہ میں۔ آپ نے اتنی بڑی عمارت بنائی لیکن استاذ اور طلبہ اس سے زیادہ ضروری ہیں، اس لیے جب آپ نے مدرسہ کو مان لیا ہے تو ضروریات کو بھی مانیے، ہم اللہ تعالیٰ سے دعا کرتے ہیں کہ آپ کو نفسانیت سے بچائے اور ہمیں بھی اللہ تعالیٰ نفسانیت سے بچائے، ہمیں خدمت کی توفیق دے اور آپ کو فائدہ اٹھانے کی۔ سارے طالبان علوم نبوت ایک ہی خاندان کے فرد ہیں، ہم سب اسی سلسلہ میں داخل ہیں، اللہ ہم سب کو قبول فرمائے۔

مرزا غلام احمد قادیانی کے ارتداد پر سب سے پہلے فتویٰ تحریر تحریک فتنہ تدریج کے آئینے میں

## قومی اسمبلی پاکستان ۱۹۷۴ء میں قادیانی مسئلہ

قسط ۵۰

پربحث کی مصدقہ رپورٹ

742 "اشاعت السنہ" جو مولوی محمد حسین بٹالوی کا پرچہ تھا..... اس میں ان کا ایک فتویٰ شائع ہوا۔ جس شخص کے اعتقادات ایسے ہوں "جو سوال میں ہے کسی نے سوال پوچھا" وہ اہل ہوا اور گمراہ ہے۔ "ابن مریم سے اس کا کوئی تعلق نہیں۔ وہ تو مسیح و جال کا مثل و نذیر ہے۔ ان کو..... ان کے متعلق "انجام آتھم" میں جو آپ نے وہ آخری فقرہ پڑھا تھا: "واخرهم شیطان الاعمی"..... ملعونین۔

انہوں نے کہا یہ دجال ہیں۔ انہوں نے کہا اللہ تعالیٰ کی لعنت..... ایک میں یہاں واضح کر دوں کہ ملعون "اپنی طرف سے نہیں،" ملعون "کے اصل معنی یہ ہیں کہ اللہ تعالیٰ لعنت کرے۔ یہ بدعا ہے اور جب اللہ تعالیٰ کے سپرد کوئی کام کر دیا جائے تو اللہ تعالیٰ تو ظالم نہیں ہے۔ وہ تو اگر غلط دعا ہے تو رد کر کے اس کے منہ پر مارتا ہے جو دعا کرنے والا ہے۔ تو ان کی بدعا کی ان کے لئے کہ اللہ تعالیٰ کی لعنت ہو۔ اگر دعا یہ غلط ہے تو وہ منہ پر مار دی جائے گی۔ لیکن ان کا جو ہے۔ جناب رشید احمد گنگوہی، ان کے متعلق اس وقت کے لوگ جو سمجھتے تھے۔ وہ دیوبندی مذہب ہیں۔ ان کے خلاف جو فتوے ہیں۔ ایک میں پڑھ دیتا ہوں.....

جناب یحییٰ بختیار: مرزا صاحب کے اور نہیں پڑھ رہے آپ؟

مرزا ناصر احمد: ہاں، نہیں، پڑھوں؟

جناب یحییٰ بختیار: نہیں، نہیں، مرزا صاحب کے اور کوئی نہیں ہیں ان کے متعلق؟

مرزا ناصر احمد: ہاں، آپ نے تین ہی کی طرف توجہ دلائی ہے۔

جناب یحییٰ بختیار: ہاں، میں نے یہی پوچھنا ہے جی کہ فتوے آپ پڑھ چکے ہیں۔ میرے خیال

میں۔

مرزا ناصر احمد: ہاں، ہاں۔ اچھا۔ پھر ایک..... تو ٹھیک ہے۔

۱۔ مرزا قادیانی کا دفاع کرنا جھوٹ کو سچ، سیاہ کو سفید، اندھیرے کو روشنی، کفر کو اسلام ثابت کرنے سے بھی زیادہ مشکل ہے۔ دیکھئے! یہاں مرزا ناصر کو اپنے دادا مرزا قادیانی کے متعلق یہ کہنا پڑا: "اگر دعا یہ غلط ہے تو وہ منہ پر مار دی جائے گی۔" پیر مہر علی شاہ تو ہرگز لعنت کے مستحق نہیں۔ یقیناً مرزا کی لعنت، مرزا کے گلے کا ہار ہے۔

ایک چیز میں واضح کر دوں۔ وہ نام آ گیا تھا۔ "ذریعہ البغایہ"۔ "ذریعہ البغایہ" جو ہے۔ اس کے معنی عربی کے لینے میں ہم نے۔ عربی کا لفظ ہے "ذریعہ البغایہ"۔ "آئینہ کمالات اسلام" میں ۱۸۹۳ء میں<sup>743</sup> آئینہ کمالات اسلام جو ۱۸۹۳ء میں شائع ہوئی۔ اس میں یہ لفظ "ذریعہ البغایہ" استعمال ہوا۔ اس کے ساتھ کوئی ترجمہ نہیں: "الا ذریعۃ البغایا الذین ختم اللہ علی قلوبہم فہم لا یقبلون" اس میں صرف یہ ہے کہ "ذریعہ البغایہ" وہ ہیں جن کے دل اللہ تعالیٰ نے ختم کر

دیئے، ان کے اوپر مہر لگا دی۔ "بغی" کے معنی "ذریعہ البغایہ" جو ہے..... "بغی" کے معنی ہر لغت میں "نافرمانی" اور "سرکشی" لکھے ہیں۔ اخبار "المحدث" میں درج ہے کہ "بغی" کے معنی "حاکم وقت....." وہ پہلے میں عرض کر چکا ہوں۔ وہ یہاں آ گیا ہے..... اور "سرکش انسان" کے ہیں۔

"الغرول کافی موسومہ بہ کافی کلیسی" حصہ دوم، "کتاب الروضہ" مطبوعہ نول کشور پریس، لکھنؤ، میں امام محمد باقر فرماتے ہیں۔ یہ امام باقر کا ہے قول وہاں: "ثم قال یا ابا حمزۃ ان الناس کلہم اولاد اللبغایہ ما خلا حیتنا" تو یہاں بھی "سرکش" کے معنی لئے گئے ہیں: "کیونکہ ہمارے سوا سارے سرکش ہیں۔"

اخبار "مجاہد".....

جناب یحییٰ بختیار: یہ کس کا اخبار ہے؟

مرزا ناصر احمد: یہ مجلس احرار کا ایک اخبار تھا، مجلس احرار کا۔ اس کا نام ہے اخبار "مجاہد" ۱۴/۱۳ مارچ

۱۹۳۶ء میں اس کے اندر یہ ہے فقرہ: "ولد البغایہ، ابن الحرام اور ولد لحرام، ابن الحلال اور بنت الحلال وغیرہ"

سب عرب کا اور ساری دنیا کا محاورہ ہے۔ جو شخص نیکی کو ترک کر کے بدکاری کی طرف جاتا ہے، اس کو، باوجودیکہ اس کا حسب و نسب درست ہو، (یعنی حرامی نہیں اس کے معنی) باوجود اس کے کہ اس کا حسب و نسب درست ہو، صرف اعمال کی وجہ سے ابن الحرام، ولد الحرام کہتے ہیں۔ اس کے خلاف جو نیکو کار ہوتے ہیں ان کو ابن الحلال کہتے ہیں۔ اندر میں حالات امام کا اپنے مخالفین کو "اولاد البغایہ" کہنا بجا اور درست ہے۔ پس جو ترجمہ "ذریعہ البغایہ" کا "کنجریوں کی اولاد" کہ کیا گیا ہے۔ از روئے لعنت، از روئے استعمال اور از روئے تشریح بانی جماعت احمدیہ غلط اور محض اشتعال دلانے کے لئے ہے۔"

علاوہ ازیں امام جعفر صادق رحمۃ اللہ علیہ فرماتے ہیں: "من احبن کان نطفۃ العبدو من البغتن کان نطفۃ الشیطان" یہ وہی محاورہ ہے کہ "سرکشی کرتا ہے۔" ہاں، حق کو قبول نہیں کر رہا۔ یہ "الغرول کافی" میں ہے۔ "کتاب النکاح" مطبوعہ نول کشور۔ یعنی جو شخص ہم سے محبت رکھتا ہے وہ بندے کا نطفہ ہے۔ مگر وہ جو مجھ سے بغض رکھتا ہے۔ وہ نطفہ شیطان ہے۔

یہ الفاظ مختلف فرقہ ہے مسلمانوں کے بارے میں استعمال کئے گئے ہیں اور کسی جگہ بھی اس کے معنی

”ولد الحرام“ کے نہیں لئے گئے ہیں۔ یعنی ناجائز اولاد کے نہیں لئے گئے ہیں۔ بلکہ سرکش اور نیکی کو چھوڑنے والے کے لئے گئے ہیں۔ تو جو معنی لغت نہیں کرتی جو معنی ہمارے آئمہ نہیں کرتے۔ جو معنی ہمارا لٹریچر نہیں کرتا۔ وہ معنی خود بخود کر کے اعتراض کر دینا میرے نزدیک یہ درست نہیں۔

**Mr. Chairman: Break for Maghrib.**

(مسٹر چیئرمین: مغرب کے لئے وقفہ)

مرزا ناصر احمد: میں، وہ جو حوالے ہیں نا دوسرے.....

**Mr. Chairman: The Delegation is permitted to leave.....(to**

**Attorney-General).....**

**Mr. Yahya Bakhtiar: Conclude this.**

جناب چیئرمین: اچھا۔ یہ کتنی دیر اور لگے گی؟ مغرب Prayer (نماز) کا ٹائم ہو گیا ہے۔

جناب یحییٰ بختیار: یہ، یہ Conclude ہو گیا نا جی؟

مرزا ناصر احمد: یہ تو..... ہاں، میں بس کرتا ہوں۔ میں نے بتایا کہ اور حوالے ہیں۔ میں ان

کو چھوڑتا ہوں۔ واضح، میرے خیال میں واضح ہو گئی ہے بات۔

جناب یحییٰ بختیار: اچھا، ٹھیک ہے۔ اس کے بعد پھر میں.....

<sup>745</sup>**Mr. Chairman: The Delegation to report back at 8:00**

**p.m.**

(جناب چیئرمین: اب آٹھ بجے شام دوبارہ)

**Mr. Chairman: The honourable members may keep**

**sitting.**

آٹھ بجے جی، آٹھ بجے پورے۔

مرزا ناصر احمد: اچھی بات جی۔

(The Delegation left the Chamber.)

**Mr. Chairman: The Assembly is adjourned for Maghrib**

**prayers to meet at 8:00 p.m.**

(The special committee adjourned for Maghrib prayers to meet

at 8:00 p.m.)

[The special Committee re-assembled after Maghrib Prayers,

Mr. Chairman (Sahibzada Farooq Ali) in the Chair.]

Mr. Chairman: Should we call them?

Mr. Yahya Bakhtiar: Yes.

Mr. Chairman: They may be called.

(The Delegation entered the Chamber.)

Mr. Chairman: Mr. Attorney General.

جناب یحییٰ بختیار: مرزا صاحب! آپ نے جو علامہ اقبال کی نظم پڑھی.....  
مرزانا صرا احمد: جی۔

(مرزانا صرا کا علامہ اقبال کے متعلق جھوٹ پکڑا گیا)

جناب یحییٰ بختیار: ..... وہ میں کہاں دیکھ سکتا ہوں۔ کون سا اخبار ہے؟

مرزانا صرا احمد: جی۔ نہیں، وہ..... اس کا تو حوالہ ہے میرے پاس۔

جناب یحییٰ بختیار: وہ حوالہ دکھا دیجئے پھر، اخبار کا کیا کس کا؟ چھپی تھی؟

مرزانا صرا احمد: نہیں، وہ میں نے حوالہ پڑھا تھا۔ پھر پڑھ دیتا ہوں۔

746 جناب یحییٰ بختیار: نہیں، مجھے یعنی.....

مرزانا صرا احمد: ہاں جی، بس ٹھیک ہے۔ میں دے دیتا ہوں وہ آپ کو۔

جناب یحییٰ بختیار: ہاں۔ یہ مرزا صاحب؟ جو آپ نے یہاں نوٹ کیا ہے۔ اس پر یہ لکھا ہوا ہے

کہ ”شیخ محمد اقبال، ایف۔ اے کلا، سکاچ مشن اسکول، سیالکوٹ۔“ یہ تو نام ہے نظم لکھنے والے کا۔ ”آئینہ حق

نما“ مصنف شیخ یعقوب علی عرفان، صفحہ ۷۰، ۱۰۸، مطبع الحق، دہلی۔ مطبوعہ ستمبر ۱۹۱۲ء، یہ نظم ۱۹۱۲ء میں لکھی گئی تھی یا

پہلی دفعہ ۱۹۱۲ء میں شائع ہوئی؟ کچھ آپ کو علم ہے اس کا؟

مرزانا صرا احمد: اس سے متعلق تو میں نے کوئی تحقیق نہیں کی۔

جناب یحییٰ بختیار: کیونکہ بات یہ ہو جاتی ہے ناں جی کہ اگر یہ شخص جس نے نظم لکھی ہے اور جیسے

آپ نے کہا ہے، علامہ اقبال کی نظم سعد اللہ لدھیانوی کے متعلق، اور آپ نے فرمایا کہ ۱۹۱۲ء کی نظم ہے اور وہ

ایف۔ اے کلاس میں پڑھتے تھے۔ تو اس وقت ان کی عمر ۳۵ سال بن جاتی ہے جو ہمارے کیلنڈر اور علامہ کی جو

Date of birth ہے، اس کے مطابق جو Latest

۱۔ یعقوب عرفانی! خود قادیانی تھا۔ ایک قادیانی کی بات لے کر دشنام دہی پر مبنی نظم کو

مرزانا صرا نے علامہ اقبال کی طرف منسوب کر دیا۔

view ہے وہ یہ ہے کہ ۱۸۷۷ء میں ان کی پیدائش ہوئی تھی۔ پہلا View یہ تھا کہ ۱۸۷۳ء میں۔ تو ایک

لحاظ سے ۳۵ سال عمر بن جاتی ہے، ایک لحاظ سے۔ میں اس واسطے کہہ رہا ہوں ۳۸ سال عمر بن جاتی ہے۔

مرزا ناصر احمد: نہیں، یہ جو ہے، اسی واسطے غالباً لکھا گیا ہے کہ ۱۹۱۲ء میں شائع ہوئی اور یہ نوٹ لکھنے کی ضرورت اس لئے پڑی کہ ۱۹۱۲ء میں تو ان کی عمر زیادہ تھی۔ تو اسی واسطے کتاب لکھنے والے نے یہ نوٹ لکھ دیا کہ یہ نظم اس وقت لکھی گئی جس وقت اپنے ایف۔ اے میں پڑھ رہے تھے۔

جناب یحییٰ بختیار: ہاں، تو یہ آپ نے کہا کہ یہ ۱۹۱۲ء میں جب وہ ایف۔ اے میں پڑھتے تھے۔ تو اسی واسطے مجھے *impression* ہوا کہ شاید کوئی اور شخص ہے۔

مرزا ناصر احمد: نہیں، ۱۹۱۲ء میں وہ ایف۔ اے میں نہیں پڑھتے تھے۔ کتاب چھپی، جس میں یہ نظم چھپی ہے۔ وہ کتاب چھپی ہے ۱۹۱۲ء میں۔ اور کتاب میں یہ لکھا ہوا ہے کہ یہ نظم علامہ اقبال نے لکھی جس وقت وہ ایف۔ اے میں پڑھ رہے تھے۔

جناب یحییٰ بختیار: یعنی ۱۹۱۲ء میں ان کو علامہ کے نام سے خطاب کیا تھا انہوں نے؟

مرزا ناصر احمد: نہیں، جو یہاں لکھا ہوا ہے.....

جناب یحییٰ بختیار: نہیں، وہ تو اوپر تو آپ نے لکھا ہوا ہے نا، یہ پتہ نہیں چلتا۔

مرزا ناصر احمد: نہیں، نہیں، وہ تو میرا لکھا ہوا ہے۔

جناب یحییٰ بختیار: اس میں تو لکھا ہوا ہے "شیخ محمد اقبال"۔

مرزا ناصر احمد: ہاں "شیخ محمد اقبال" یہی لکھا ہوا ہے۔

جناب یحییٰ بختیار: ہاں جی، تو "شیخ محمد اقبال" ایک *Common* نام ہے۔ میں اسی واسطے سوچ رہا تھا.....

مرزا ناصر احمد: میں یہ کہتا ہوں کہ ہزار ہا آدمی "شیخ محمد اقبال" کا نام رکھتے ہیں۔ لیکن جس وقت شیخ محمد اقبال، جو ایف۔ اے میں پڑھ رہے تھے اور اس تعلیمی ادارے میں علم حاصل کر رہے تھے۔ انہوں نے سعد اللہ کے متعلق.....

جناب یحییٰ بختیار: نہیں، اگر آپ *Definite* ہیں کہ یہ علامہ اقبال ہیں تو میں یہ نہیں پوچھتا سوال۔

مرزا ناصر احمد: نہیں، میں *Definite* ہوں۔

جناب یحییٰ بختیار: ہاں میں یہی پوچھ رہا تھا۔ کیونکہ وہ ایف۔ اے آپ نے کہا ۱۹۱۲ء کا تو صحیح ہوا۔

مرزا ناصر احمد: ہاں جی، میں نے "علامہ اقبال" بعد میں کہا۔

۔ جاری ہے۔

## گوشہءِ نفس

مجلس حضرت سید نقیس الحسنی شاہ صاحب  
قدس سرہ

مولانا محمد منظور نعمانی کا تذکرہ:

حضرت مولانا محمد منظور نعمانی کی وفات کا تذکرہ آگیا، فرمایا: ہمارا جب پہلی مرتبہ حضرت (رائے پوری) کے ہاں جانا ہوا تو سب سے پہلے جس شخصیت سے ملاقات ہوئی، وہ مولانا محمد منظور نعمانی تھے۔ فرمایا: مولانا نے دین کیلئے بڑی قربانیاں دی ہیں، اہل باطل سے برسرِ پیکار رہے ہیں۔ ایک زمانہ میں آپ کا اہل بدعت سے بہت زیادہ مقابلہ رہا۔

آپ نے ان کا خوب تعاقب کیا، یہاں تک کہ خاص بریلی جا کر ان کو دعوت مبارزت دی۔ وہیں سے آپ نے ماہانہ رسالہ "الفرقان" جاری کیا جس کا اصل ٹارگٹ اہل بدعت تھے۔ تقسیم سے پہلے لاہور میں ہونے والے مناظرہ کی تفصیل:

تقسیم سے پہلے کی بات ہے کہ لاہور میں اہل بدعت سے مناظرہ طے ہو گیا، یہ مناظرہ بڑا اہم تھا، اہل بدعت مقابلہ پر آنے کیلئے تیار نہ تھے۔ کوشش کرتے تھے کہ کسی طرح یہ مناظرہ ٹل جائے، اس مناظرہ میں اہل حق کے نمائندے مولانا محمد منظور نعمانی تھے اور اہل بدعت کے مولوی حامد رضا اور مولوی حشمت علی۔ جب شرائط مناظرہ پر بات ہوئی تو اہل باطل کی کوشش ہوئی کہ ایسی شرطیں طے کی جائیں جو پوری نہ کی جاسکیں۔ جب کسی طرح بھی اہل بدعت کو بھاگنے کا موقع نہیں ملا تو مولانا محمد منظور نعمانی سے کہنے لگے کہ ہم مناظرہ اس وقت کریں گے جب آپ مولانا اشرف علی تھانوی سے یہ لکھوا لائیں کہ آپ کی شکست ان کی شکست ہوگی۔ مولانا منظور نعمانی نے فرمایا: منظور ہے، یہ بھی ہم لکھوا لیں گے۔ اہل بدعت سمجھتے تھے کہ مولانا نعمانی یہ شرط پوری نہیں کر سکیں گے لیکن مولانا نعمانی نے یہ کیا کہ خاموشی سے تھانہ بھون جا کر حضرت تھانوی سے سارا قصہ عرض کیا۔ حضرت تھانوی نے مولانا نعمانی کو تحریر لکھ کر دے دی کہ ان کی شکست میری شکست ہوگی۔

حضرت شاہ صاحبؒ نے فرمایا کہ مولانا نعمانی کو حضرت تھانویؒ کا یہ لکھ دینا یہ اُن پر اعتماد کی بہت بڑی دلیل اور مولانا نعمانیؒ کیلئے بڑی فضیلت کی چیز ہے؛ چنانچہ مولانا نعمانیؒ خاموشی سے یہ تحریر لے آئے لیکن اس کا اظہار نہیں کیا، اہل بدعت اب تک یہی سمجھتے رہے کہ یہ تحریر پیش نہیں کر سکتے۔ جب اہل بدعت نے بہت شور مچایا تو آپ نے وہ تحریر پیش فرمادی۔ یہ تحریر دیکھ کر اہل بدعت کے طوطے اڑ گئے۔ مولانا نعمانیؒ نے ایک قدم اور آگے بڑھایا اور فرمایا کہ مجھے تمہاری ہر شرط منظور ہے اور میری کوئی شرط نہیں، میں بغیر کسی شرط کے مناظرہ کیلئے تیار ہوں، الغرض اہل بدعت کو اب سوائے مناظرہ کے کوئی چارہ کار نہ رہا، مسجد وزیر خان میں مناظرہ طے ہوا۔ علامہ اقبالؒ، مولانا اصغر علی روحی اور شیخ صادق حسن امرتسری متصف طے ہوئے۔ مسجد لوگوں سے کچھ کچھ بھر گئی۔

مناظرہ شروع ہونے کو تھا کہ مولانا ثناء اللہ امرتسری جو سن رسیدہ اور ضعیف العمر تھے، مناظرہ سننے کیلئے مولانا نعمانیؒ کے پاس تشریف لائے، سب لوگ ان کے احترام میں کھڑے ہو گئے۔ بس اہل بدعت نے پروگرام کے تحت شور مچانا شروع کر دیا کہ دیکھو، یہ وہاں میلاد میں قیام کو بدعت کہتے ہیں اور یہاں ایک مولوی کیلئے کھڑے ہو گئے، یہ گستاخ ہیں وغیرہ وغیرہ۔

الغرض اہل بدعت نے اس قدر ہلڑ بازی کی کہ مناظرہ برخاست کرنا پڑا۔ مولانا نعمانیؒ بطور یادداشت کے اپنے ساتھ ایک تحریر لکھ کر لائے تھے جسے آپ نے اپنے رسالہ الفرقان میں "معرکہ القلم" کے نام سے چھاپا۔ بعد میں یہ تحریر "فیصلہ کن مناظرہ" کے نام سے چھپتی رہی۔

(حضرت شاہ صاحبؒ حضرت شاہ عبدالقادر رائے پوریؒ کا مقولہ اکثر سنا تے تھے کہ "اللہ تعالیٰ جس سے ناراض ہوتے ہیں، اُسے عملیات میں لگا دیتے ہیں۔")

مولانا عبدالوحید صاحبؒ کا انتقال پر ملال:

حضرت کے یہاں جانا ہوا، حضرت رات کو سرگودھا کے سفر سے واپس تشریف لائے تھے۔ ڈھڈیاں ضلع سرگودھا میں ۱۵-۱۶ محرم الحرام ۱۴۱۸ھ کی درمیانی شب مولانا عبدالوحید صاحب خلیفہ مجاز حضرت مولانا شاہ عبدالقادر رائے پوریؒ کا انتقال ہو گیا تھا۔ آپ حضرت رائے پوریؒ کے بھانجے تھے۔

فرمایا: ان کے ہم پر بڑے احسانات تھے، حضرت سے ہر قسم کے رابطہ میں وہی کام آتے تھے، جید حافظ تھے اور قرآن سے بڑا شغف تھا، بڑی محبت فرماتے تھے، ابھی پچھلے دنوں خط آیا تھا کہ آپ مولانا اجمیل

خان کو ہمراہ لے کر کسی دن آجائیں۔

عجیب اتفاق:

فرمایا: ہماری واپسی بھلوال کے راستہ ہوئی، راستہ میں عجیب اتفاق ہوا کہ ہماری گاڑی خراب ہوگئی، اسے صحیح کرانے کیلئے ایک جگہ رُکنا پڑا، اتفاق سے میرے علم میں یہ بات آئی کہ ہمارے بچپن کے ایک ساتھی جو ہم سے کتابت کا کام بھی کروایا کرتے تھے وہ "بھلوال" میں رہتے ہیں۔

میرا نکاح حافظ محمد علی نے پڑھایا تھا:

فرمایا: ان کا نام محمد علی ہے، حافظ قرآن ہیں اور میرا نکاح بھی انہوں نے ہی پڑھایا تھا۔ میں نے عرض کیا کہ یہ کس سن کی بات ہے؟ فرمایا ۱۹۵۳ء کی، اس وقت میری عمر اکیس برس تھی۔

فرمایا: کہ اتنا تو ہمیں معلوم تھا کہ وہ بھلوال میں مقیم ہیں لیکن کس جگہ رہتے ہیں، بالکل کوئی پتہ نہیں تھا۔ ہم جس جگہ گاڑی صحیح کروا رہے تھے، اُن سے معلوم کیا کہ یہاں کوئی مسجد و مدرسہ ہو تو بتلاؤ۔ انہوں نے تین مدرسوں کے نام لیے کہ ایک جامعہ محمدیہ، ایک جامعہ ربانیہ اور ایک اور۔ ہم نے جامعہ محمدیہ پہنچ کر معلومات کیں تو کچھ پتہ نہیں چلا، یہ غیر مقلدین کا مدرسہ تھا۔ پھر جامعہ ربانیہ گئے وہاں معلوم کیا تو انہوں نے بتلایا کہ یہاں قریبی گلی میں ایک بڑی عمر کے آدمی رہتے ہیں، یہ نام ہے، آپ کہیں تو انہیں بلوا لیتے ہیں۔

غرض انہیں بلوایا گیا تو وہ وہی حافظ محمد علی نکلے۔ تعارف کے بعد دل کر بہت خوش ہوئے۔ اُن سے پورے تینتالیس برس بعد ملاقات ہوئی تھی۔ انہوں نے پوچھا کہ انور حسین! عقیدہ ٹھیک ہے؟ میں نے کہا کہ جی ہاں! الحمد للہ، عقیدہ ٹھیک ہے۔

فرمایا: حافظ محمد علی کا گھرانہ علم سے بالکل کورا تھا، ان کے والد نہایت بھولے بھالے تھے، اللہ بخش نام تھا اور "بابا کانا" کے نام سے معروف تھے۔ حافظ محمد علی گھر سے پڑھنے کیلئے نکلے اور کسی طرح ڈھڈیاں پہنچ گئے، یہیں پڑھتے رہے حتیٰ کہ پورا قرآن حفظ کر لیا۔ میں نے عرض کیا کہ ان کا آبائی گھر کہاں تھا؟ فرمایا: سیالکوٹ میں۔

## حج ایک عاشقانہ سفر

خورشید عالم داؤد

### حج کی فرضیت

حج اسلام کے پانچ ارکان میں سے ایک ہے جن پر اسلام کی بنیاد ہے۔ حج کی فرضیت قرآن کریم، حدیث شریف اور اجماع امت سے ایسے ہی ثابت ہے، جیسا کہ نماز، روزہ اور زکاۃ کی فرضیت ثابت ہے؛ اس لیے جو شخص حج کی فرضیت کا انکار کرے، وہ کافر ہے۔ اللہ تعالیٰ کا ارشاد ہے: ”وَلِلّٰهِ عَلَى النَّاسِ حُجُّ الْبَيْتِ مَنِ اسْتَطَاعَ اِلَيْهِ سَبِيْلًا وَمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ“ (سورہ آل عمران، آیت: ۷۹) ترجمہ: ”اور اللہ کے واسطے لوگوں کے ذمہ اس مکان کا حج کرنا ہے، یعنی اس شخص کے جو کہ طاقت رکھے وہاں تک کی سبیل کی اور جو شخص منکر ہو؛ تو اللہ تعالیٰ تمام جہاں والوں سے غنی ہیں۔“ یہ آیت کریمہ حج کی فرضیت کے حوالے سے نص قطعی ہے۔

رسول اللہ صلی اللہ علیہ وسلم نے ان پانچوں ارکان کو ایک حدیث شریف میں بیان فرمایا ہے۔ ”بُنِيَ الْاِسْلَامُ عَلَى خَمْسٍ: شَهَادَةِ اَنْ لَا اِلٰهَ اِلَّا اللّٰهُ وَاَنَّ مُحَمَّدًا رَسُوْلُ اللّٰهِ، وَاِقَامِ الصَّلَاةِ، وَاِيتَاءِ الزَّكَاةِ، وَالْحَجِّ، وَصَوْمِ رَمَضَانَ“ (بخاری شریف، حدیث نمبر: ۸) ترجمہ: ”اسلام کی بنیاد پانچ چیزوں پر ہے۔ اس بات کی گواہی دینا کہ اللہ کے سوا کوئی معبود نہیں اور محمد صلی اللہ علیہ وسلم اللہ کے رسول ہیں، نماز قائم کرنا، زکاۃ دینا، حج کرنا اور رمضان کے روزے رکھنا۔“

### ایک عاشقانہ سفر

انسانی طبیعت یہ تقاضہ کرتی ہے کہ انسان اپنے وطن، اہل و عیال، دوست و رشتہ دار اور مال و دولت سے انسیت و محبت رکھے اور ان کے قریب رہے۔ جب آدمی حج کے لیے جاتا ہے؛ تو اسے اپنے وطن اور بیوی و بچے اور رشتے دار و اقارب کو چھوڑ کر اور مال و دولت خرچ کر کے جانا پڑتا ہے۔ یہ سب اس لیے کرنا پڑتا ہے کہ حج کی ادائیگی شریعت کا حکم ہے۔ یہی وجہ ہے کہ شریعت نے حج کے حوالے سے بہت ہی رغبت دلائی ہے، انسان کو کعبہ مشرفہ کے حج و زیارت پر ابھارا، مہبط وحی و رسالت کے دیدار کا

شوق بھی دلایا ہے اور سب سے بڑھ کر شریعت نے حج کا اتنا اجر و ثواب متعین فرمایا ہے کہ سفر حج ایک عاشقانہ سفر بن جاتا ہے۔ ذیل کے سطور میں، حج کا اجر و ثواب احادیث شریفہ کی روشنی میں، ملاحظہ فرمائے!

## حج انتہائی نیک عمل ہے

حضرت ابو ہریرہ - رضی اللہ تعالیٰ عنہ - بیان کرتے ہیں: "سُئِلَ النَّبِيُّ - صَلَّى اللَّهُ عَلَيْهِ وَسَلَّمَ - أَيُّ الْأَعْمَالِ أَفْضَلُ؟ قَالَ: "إِيمَانٌ بِاللَّهِ وَرَسُولِهِ" قِيلَ: ثُمَّ مَاذَا؟ قَالَ: "جِهَادٌ فِي سَبِيلِ اللَّهِ" قِيلَ: ثُمَّ مَاذَا؟ قَالَ: "حَجٌّ مَبْرُورٌ". (بخاری شریف، حدیث نمبر: ۱۵۱۹) ترجمہ: نبی کریم صلی اللہ علیہ وسلم سے دریافت کیا گیا کہ کون سے اعمال اچھے ہیں؟ آپ صلی اللہ علیہ وسلم نے ارشاد فرمایا: "اللہ اور اس کے رسول پر ایمان لانا"۔ پوچھا گیا پھر کون؟ فرمایا: "اللہ کے راستے میں جہاد کرنا"۔ پوچھا گیا پھر کون؟ ارشاد فرمایا: "حج مبرور"۔ حج مبرور کیا ہے؟ وہ حج جس کے دوران کوئی گناہ کا ارتکاب نہیں ہوا ہو۔ وہ حج جو اللہ کے یہاں مقبول ہو۔ وہ حج جس میں کوئی ریا اور شہرت مقصود نہ ہو اور جس میں کوئی فسق و فجور نہ ہو۔ وہ حج جس سے لوٹنے کے بعد گناہ کی تکرار نہ ہو اور نیکی کا رجحان بڑھ جائے۔ وہ حج جس کے بعد آدمی دنیا سے بے رغبت ہو جائے اور آخرت کے سلسلہ میں دلچسپی دکھائے۔

## حج مبرور کی فضیلت

حضرت ابو ہریرہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا: "الْعُمْرَةُ إِلَى الْعُمْرَةِ كَفَّارَةٌ لِمَا بَيْنَهُمَا، وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ". (بخاری ترجمہ: "ایک عمرہ دوسرے عمرہ تک ان (گناہوں) کا کفارہ ہے، جو ان دونوں کے درمیان ہوئے ہوں، اور حج مبرور کا بدلہ صرف جنت ہے۔"

## حج پچھلے سارے گناہوں کو مٹا دیتا ہے

ابن ہشام سے فرماتے ہیں کہ ہم حضرت عمرو بن عاص رضی اللہ عنہ کی خدمت میں حاضر ہوئے، جب کہ وہ قریب المرگ تھے۔ وہ کافی دیر تک روئے، پھر انہوں نے اپنا چہرہ دیوار کی طرف کر لیا۔ اس پر

ان کے صاحبزادے نے چند سوالات کیے۔ پھر انہوں نے (اپنے اسلام قبول کرنے کی کہانی سناتے ہوئے) فرمایا: جب اللہ نے میرے قلب کو نور ایمان سے منور کرنا چاہا؛ تو میں رسول اللہ صلی اللہ علیہ وسلم کی خدمت میں حاضر ہوا اور عرض کیا: آپ صلی اللہ علیہ وسلم اپنا داہنا دست مبارک پھیلائیں؛ تاکہ میں بیعت کروں۔ آپ صلی اللہ علیہ وسلم نے پھیلایا۔ پھر میں نے اپنا ہاتھ کھینچ لیا۔ آپ صلی اللہ علیہ وسلم نے فرمایا: اے عمر! تجھے کیا ہوا؟ میں نے کہا: میری ایک شرط ہے۔ آپ صلی اللہ علیہ وسلم نے فرمایا: تمہاری کیا شرط ہے؟ میں نے کہا: میری مغفرت کر دی جائے۔ آپ صلی اللہ علیہ وسلم نے فرمایا: ”أَمَا عَلِمْتَ أَنَّ الْإِسْلَامَ يَخْدُمُ مَا كَانَ قَبْلَهُ؟ وَأَنَّ الْكُفْرَ يَخْدُمُ مَا كَانَ قَبْلَهُ؟“ (مسلم شریف، حدیث: ۱۲۱-۲۹۱) ترجمہ: ”کیا تمہیں نہیں معلوم کہ اسلام (قبول کرنا) پہلے (کے تمام گناہوں) کو مٹا دیتا ہے؟ ہجرت گزشتہ گناہوں کو مٹا دیتی ہے اور حج پہلے (کے کیے ہوئے گناہوں) کو مٹا دیتا ہے۔“ ایک حدیث میں حضرت ابو ہریرہ رضی اللہ عنہ نے فرماتے ہیں کہ رسول اللہ صلی اللہ علیہ وسلم نے ارشاد فرمایا: ”مَنْ حَجَّ لِلَّهِ فَلَمْ يَرْفُثْ، وَلَمْ يَفْسُقْ، رَجَعَ كَيَوْمِ وَلَدَتْهُ أُمُّهُ.“ (بخاری شریف، حدیث نمبر: ۱۲۵۱) ترجمہ: ”جس شخص نے اللہ کے لیے حج کیا اور اس نے (اس دوران) فحش کلامی یا جماع اور گناہ نہیں کیا؛ تو وہ (حج کے بعد گناہوں سے پاک ہو کر اپنے گھر اس طرح) لوٹا، جیسا کہ اس کی ماں نے اسے آج ہی جنا ہوا۔“

”رفث“ کا معنی جماع، ہم بستری اور جو کچھ بھی شوہر و بیوی کے درمیان حالت جماع میں ہوتا ہے، جیسے بوس و کنار وغیرہ کے ہیں۔ ابو عبیدہ نے فرمایا: ”رفث“ کا مطلب ”فحش کلامی“ ہے۔ پھر کنایہ جماع اور متعلقات جماع کے معنی میں استعمال ہونے لگا۔ (الموسوعۃ الفقہیہ الكويتیہ ۲۲/۵۷۲)

مسئلہ: حالت احرام میں جماع کرنا فقہاء کرام کے نزدیک بالاتفاق حرام ہے۔ اللہ تعالیٰ کا ارشاد ہے: ”وَمَنْ فَرَضَ فَبِهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ“۔ (سورہ بقرہ، آیت: ۷۹) ترجمہ: ”سو جو شخص ان میں حج مقرر کرے، تو پھر نہ کوئی فحش بات ہے اور نہ کوئی بے حکمی ہے اور نہ کسی قسم کا نزاع زیبا ہے۔“

مسئلہ: اگر کسی نے حالت احرام میں عدا (جان بوجھ کر) جماع کیا ہو؛ تو اس کا حج فاسد ہو جائے گا اور قضاء و کفارہ لازم ہوگا۔ اگر کسی نے حالت نسیان (بھول) میں جماع کیا ہو؛ تو حنفیہ، مالکیہ اور حنابلہ

کے نزدیک اس صورت میں بھی حج فاسد ہو جائے گا اور قضاء و کفارہ لازم ہوگا؛ لیکن شافعیہ کے نزدیک حج فاسد نہیں ہوگا؛ بل کہ صرف کفارہ لازم ہوگا۔ (الموسوعۃ الفقہیہ الکویتیہ: ۶۷۲/۲۲-۷۷۲)

”فسق“ سے مراد معاصی و گناہ ہے۔ ”کَيَوْمٍ وَّلَدَتْهُ أُمَّةٌ“ کی شرح کرتے ہوئے علامہ ابن حجر عسقلانی رحمہ اللہ فرماتے ہیں: ”کسی گناہ کے بغیر، اس کا ظاہری مطلب صغائر و کبائر (چھوٹے اور بڑے): سارے گناہوں کا معاف کیا جانا ہے“۔ (فتح الباری ۳/۲۸۳-۳۸۳)

بوڑھے، کمزور اور عورت کا جہاد

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: ”جِهَادُ الْكَبِيرِ وَالضَّعِيفِ وَالْمَرْأَةِ الْحَجُّ وَالْعُمْرَةُ“ (السنن الکبریٰ للنسائی، حدیث: ۲۹۵۳، مسند احمد، حدیث: ۹۵۳۹، السنن الکبریٰ للبیہقی، حدیث: ۹۵۷۸) ترجمہ: ”بڑی عمر والے، کمزور شخص اور عورت کا جہاد: حج اور عمرہ ہے“۔

ام المؤمنین عائشہ رضی اللہ عنہا فرماتی ہیں: ”قُلْتُ يَا رَسُولَ اللَّهِ! أَلَا نَغْزُو وَنَجَاهِدُ مَعَكُمْ؟ فَقَالَ: لَكِنَّ أَحْسَنَ الْجِهَادِ وَأَجْمَلَهُ الْحَجُّ، حَجٌّ مَبْرُورٌ“۔ فَقَالَتْ عَائِشَةُ ”فَلَا أَدْعُ الْحَجَّ بَعْدَ إِذْ سَمِعْتُ هَذَا مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ“۔ (بخاری شریف، حدیث: ۱۶۸۱) ترجمہ: میں نے کہا: اے اللہ کے رسول صلی اللہ علیہ وسلم! کیا ہم آپ صلی اللہ علیہ وسلم کے ساتھ جہاد اور غزوہ میں شریک نہ ہوں؟ تو آپ صلی اللہ علیہ وسلم نے فرمایا: ”لیکن سب سے بہتر اور اچھا جہاد حج: حج مبرور ہے“۔ حضرت عائشہ فرماتی ہیں کہ ”جب سے میں نے رسول اللہ صلی اللہ علیہ وسلم سے یہ سنا ہے؛ تو اس کے بعد سے میں حج نہیں چھوڑتی ہوں“۔

حج افضل جہاد ہے

ام المؤمنین عائشہ رضی اللہ عنہا نقل کرتی ہیں کہ انھوں نے کہا: ”يَا رَسُولَ اللَّهِ! نَرَى الْجِهَادَ أَفْضَلَ الْعَمَلِ، أَفَلَا نَجَاهِدُ؟ قَالَ: ”لَا، لَكِنَّ أَفْضَلَ الْجِهَادِ حَجٌّ مَبْرُورٌ“۔ (بخاری شریف، حدیث: ۰۲۵۱، السنن الکبریٰ للبیہقی، حدیث: ۵۰۸۷۱) ترجمہ: اے اللہ کے رسول! ہم جہاد کو افضل العمل سمجھتے ہیں، تو کیا ہم جہاد نہ کریں؟ آپ صلی اللہ علیہ وسلم نے فرمایا: ”نہیں، لیکن بہترین جہاد حج مبرور ہے“۔

فقر اور گناہ کو مٹانے والے اعمال

حضرت ابن عباس رضی اللہ عنہما سے روایت ہے کہ نبی کریم صلی اللہ علیہ وسلم نے ارشاد فرمایا: "أَدِيسُوا الْحَجَّ وَالْعُمْرَةَ، فَإِنَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ خَبَثَ الْحَدِيدِ" (المعجم الاوسط، حدیث: ۴۱۸۳) ترجمہ: "حج اور عمرہ پر دوام برتو؛ کیوں کہ یہ دونوں فقر اور گناہوں کو ختم کرتے ہیں، جیسا کہ دھونکنی لوہا سے زنگ کو دور کر دیتی ہے۔"

ایک دوسری حدیث ہے جس میں رسول اللہ صلی اللہ علیہ وسلم نے ارشاد فرمایا: "تَابِعُوا بَيْنَ الْحَجِّ وَالْعُمْرَةِ، فَإِنَّهُمَا يَنْفِيَانِ الْفَقْرَ وَالذُّنُوبَ كَمَا يَنْفِي الْكَبِيرُ خَبَثَ الْحَدِيدِ، وَالذَّهَبِ، وَالْفِضَّةِ، وَكَأَنَّ لِلْحَجِّ الْمَبْرُورَةِ ثَوَابَ إِلَّا الْجَنَّةَ" (ترمذی شریف، حدیث نمبر: ۰۱۸) ترجمہ: "حج اور عمرہ ایک ساتھ کیا کرو؛ کیوں کہ یہ دونوں فقر اور گناہوں کو مٹاتے ہیں جیسا کہ بھٹی لوہا، سونا اور چاندی سے زنگ ختم کر دیتی ہے اور حج مبرور کا ثواب جنت ہی ہے۔"

برائے حج خرچ کرنے کی فضیلت

ابوزہیر رضی اللہ عنہ نبی کریم صلی اللہ علیہ وسلم سے روایت کرتے ہیں آپ صلی اللہ علیہ وسلم نے ارشاد فرمایا: "النَّفَقَةُ فِي الْحَجِّ كَالنَّفَقَةِ فِي سَبِيلِ اللَّهِ بِسَبْعِ مِائَةِ ضِعْفٍ" (مسند احمد، حدیث: ۰۰۰۳۲، شعب الایمان، حدیث: ۹۲۸۳) ترجمہ: "حج میں خرچ کرنا اللہ کے راستے میں خرچ کرنے کی طرح، (جس کا ثواب) سات سو گنا تک ہے۔"

حاجیوں کی دعائیں

ابن عمر رضی اللہ عنہما فرماتے ہیں: "الْحَاجُّ وَالْمُعْتَمِرُ وَقَدْ لَهِ تَعَالَى يُعْطِيهِمْ مَسْأَلَتَهُمْ، وَيَسْتَجِيبُ دُعَاءَهُمْ، وَيَقْبَلُ شَفَاعَتَهُمْ، وَيُضَاعِفُ لَهُمْ أَلْفَ ضِعْفٍ" (اخبار مکتہ للفاکھی، حدیث: ۲۰۹) ترجمہ: "حج اور عمرہ کرنے والے اللہ تعالیٰ کے مہمان ہیں، اللہ تعالیٰ ان کی مانگ ان کو عطا فرماتے ہیں، ان کی دعاؤں کو قبول کرتے ہیں، ان کی شفا رشت قبول کرتے ہیں اور ان کے لیے ہزار ہزار گنا تک ثواب بڑھایا جاتا ہے۔"

حضرت ابن عمر رضی اللہ عنہما نبی کریم صلی اللہ علیہ وسلم سے روایت کرتے ہیں کہ "الغزای فی سبیل اللہ، والحاج والمُعْتَمِرُ وَقَدْ لَهِ، دَعَائِهِمْ، فَأَجَابُوهُ، وَسَأَلُوهُ، فَأَعْطَاهُمْ" (ابن ماجہ،

حدیث: (۳۹۸۲) ترجمہ: اللہ کے راستے کا مجاہد اور حج و عمرہ کرنے والے اللہ کے مہمان ہیں۔ اللہ نے انہیں بلایا؛ لہذا انہوں نے اس پر لبیک کہا اور انہوں نے اللہ تعالیٰ سے مانگا ہے؛ تو اللہ نے ان کو نوازا ہے۔ حج کرنے میں جلدی کیجیے ابن عباس رضی اللہ عنہما روایت کرتے ہیں کہ رسول اللہ صلی اللہ علیہ وسلم نے ارشاد فرمایا: "تَعَجَّلُوا إِلَى الْحَجِّ - يَعْنِي: الْفَرِيضَةَ - فَإِنْ أَحَدَكُمْ لَا يَدْرِي مَا يَغْرِضُ لَهُ"۔ (مسند احمد، حدیث: ۷۶۸۲) ترجمہ: "حج یعنی فرض حج میں جلدی کرو؛ کیوں کہ تم میں کوئی یہ نہیں جانتا کہ اسے کیا عذر پیش آنے والا ہے"۔ حج نہ کرنے پر وعید

حضرت علی رضی اللہ عنہ نے کہا کہ اللہ کے رسول صلی اللہ علیہ وسلم نے ارشاد فرمایا: "مَنْ مَلَكَ زَادًا وَرَاحِلَةً تَبْلُغُهُ إِلَى بَيْتِ اللَّهِ وَلَمْ يَحُجَّ فَلَا عَلَيْهِ أَنْ يَمُوتَ يَهُودِيًّا، أَوْ نَصْرَانِيًّا، وَذَلِكَ أَنَّ اللَّهَ يَقُولُ فِي كِتَابِهِ: "وَلِلَّهِ عَلَى النَّاسِ حِجُّ الْبَيْتِ مَنْ اسْتَطَاعَ إِلَيْهِ سَبِيلًا"۔ (آل عمران: ۷۹) (ترمذی شریف، حدیث نمبر: ۲۱۸) ترجمہ: "جو شخص اتنے توشہ اور سواری کا مالک ہو جائے، جو اسے بیت اللہ تک پہنچادے، اس کے باوجود وہ حج نہ کرے؛ تو اس کے لیے کوئی ذمے داری نہیں ہے کہ وہ یہودی ہونے کی حالت میں مرے یا نصرانی، اور یہ اس وجہ سے کہ اللہ تعالیٰ اپنی کتاب میں فرماتا ہے: "اور اللہ کا حق ہے لوگوں پر حج کرنا، اس گھر کا جو شخص قدرت رکھتا ہو اس کی طرف راہ چلنے کی"۔

حضرت عمر بن خطاب رضی اللہ عنہ نے فرمایا: "لَقَدْ هَمَمْتُ أَنْ أبعثَ رَجُلًا إِلَى هَذِهِ الْأَمْصَارِ، فَلْيَنْظُرُوا إِلَى كُلِّ رَجُلٍ ذِي جَدَّةٍ لَمْ يَحُجَّ، فَيَضْرِبُوا عَلَيْهِمُ الْجَزِيَّةَ، مَا هُمْ مُسْلِمِينَ، مَا هُمْ مُسْلِمِينَ"۔ (السنن لابن بکر بن الخلال ۴۳/۵) ترجمہ: "میں نے ارادہ کیا کہ کچھ لوگوں کو ان شہروں میں بھیجوں، پھر وہ ان لوگوں کی تحقیق کریں کہ جنہوں نے استطاعت کے باوجود حج نہیں کیا، پھر وہ ان لوگوں پر ٹیکس لاگو کریں؛ (کیوں کہ) وہ مسلمان نہیں ہیں، وہ مسلمان نہیں ہیں"۔

حرف آخر

حج کے اجر و ثواب جو احادیث مبارکہ کی روشنی میں لکھے گئے ہیں، وہ کسی بھی مسلمان کو حج و عمرہ کا شوق دلانے کے لیے کافی ہیں۔ جن مسلمانوں کو اللہ تعالیٰ نے مال و دولت سے نوازا ہے، ان کو چاہیے کہ خود کو حج و عمرہ کے عظیم ثواب سے محروم نہ کریں؛ کیوں کہ ہم ہمہ دم نیکیوں کے حصول اور گناہوں و سیئات سے مغفرت کے سخت محتاج ہیں۔

## مسلم حکومتوں کے زوال کے عبرتناک واقعات

ہماری تاریخ کے روشن صفحات سے متعلق مطالعات و واقعات سے اسلامی و تاریخی لائبریری پر ہے، اسلامی تہذیب سازوں پر مصنفین نے بہت کچھ لکھا ہے، نامور اسلاف کی سیرت اور یورپ وغیرہ ممالک پر اسلام کے احسانات کو بڑی تفصیل سے ذکر کیا ہے، اسلامی تاریخ کے اس پہلو کو دیکھ کر محسوس ہوتا ہے کہ یہ کوئی افسانوی تاریخ ہے اور اس تاریخ کے افراد انسان نہیں، فرشتے ہیں۔ تاریخ کے اس موضوع پر اظہار خیال مختلف وجوہ سے اہم اور نازک ہے:

اول یہ کہ ہماری تاریخ کے تجزیہ کا کام اب تک اس تاریخ کے دشمنوں نے انجام دیا ہے اور اسی لیے اس کے صرف حنفی پہلوؤں پر توجہ دی ہے، کچھ عقل پرستوں کو ماضی کا یہ غیر معروضی تذکرہ پسند نہیں آیا تو وہ ان مستشرقین کے پیچھے ہو گئے جو صرف اس لیے ہماری تاریخ کا مطالعہ کرتے ہیں کہ اسے اور اس کے افراد کو دنیا کے سامنے مسخ کر کے پیش کریں۔

دوم یہ کہ مستشرقین کے انداز بحث و تحقیق سے دھوکہ کے نتیجے میں رد عمل کے طور پر اس تاریخ سے متعلق بہت سے حقائق ضائع اور مسخ ہو گئے اور اس تاریخ کے بارے میں لوگ دو حصوں میں بٹ گئے ہیں۔ ایک گروہ تو اسے کلی طور پر رد کرتے ہوئے سمجھتا ہے کہ اس سے ترقی اور مستقبل کی تعمیر میں رکاوٹ پیدا ہوتی ہے، دوسرا گروہ یہ سمجھتا ہے کہ یہی تاریخ سب کچھ ہے، اور اس کا مثبت حصہ اس بات کا مستحق ہے کہ ہم اسے بعینہ اپنے لیے نمونہ قرار دیں اور پھر اسی کو دہرائیں۔ ایسی صورت میں حقیقت کا سراغ بھی ملتا ہے اور حقیقت ضائع بھی ہو جاتی ہے۔

سوم یہ کہ صرف مدح و تعریف پر توجہ کے اسلوب کو چھوڑ کر ہم نے تاریخ سے استفادہ کے پہلو پر زور دیا ہے۔ تاریخ میں صرف مدح و تعریف پر اکتفاء سے بعض لوگوں کے ذہن میں یہ بات بیٹھ گئی ہے کہ اس دور میں ہمیں جن مشکلات کا اور چیلنجوں کا سامنا ہے، ان کی مثال ہماری تاریخ میں نہیں ہے، اس وجہ سے بڑی مایوسی کا سامنا ہوتا ہے اور وہ شاید یہ بات محسوس کرتے ہیں کہ ہم مسلمان پھر دوبارہ اپنی کوششوں کا سلسلہ شروع نہیں کر سکتے۔ ایٹمی قوت اور فضائی راکٹوں کے اس دور میں جب کہ ہم

گھڑیاں، کار اور دوسرے چھوٹے چھوٹے آلات برآمد کرتے ہیں، اپنی طرف سے ہم زندگی کو کیا دے کر سکتے ہیں؟

ہماری تاریخ میں ہماری تہذیب کے ان پتوں کا ذکر بھی ہے جو مرجھا چکے ہیں اور ان مسلم حکومتوں کے زوال کی داستان ہے جو بھیانک امراج میں مبتلا ہو کر فنا ہوئیں، ان کی تاریخ ہمارے لیے دائمی طور پر عبرت و نصیحت ہے، مشکل اوقات میں ان اسلاف نے دشمنوں سے مدد اچاہا، انہیں زہر کی گولیاں دینے کا موقع ملا، یہ سبق ہمیں اندلس اور بحیرہ روم کے جزیرہ سسلی وغیرہ کی حکومتوں میں زیادہ واضح نظر آتا ہے۔

تاریخی طور پر یہ بھی ذہن میں رکھنے کی بات ہے کہ اندلس کا آخری شہر غرناطہ جس صدی (۱۴۹۲ھ) میں مسلمانوں کے ہاتھ سے نکلا، اسی صدی (۱۴۵۳ء) میں مسلمانوں نے قسطنطنیہ فتح کیا اور اس فتح کے نتیجے میں مسلمانوں کی مزید پانچ صدیوں کے لیے تقویت حاصل ہو گئی۔

اندلس اپنے سقوط کے وقت اس عضو کی حیثیت اختیار کر چکا تھا، جسے ختم ہونا ضروری تھا، اس لیے قضاء الہی صادق ہوئی۔ اسلام کی نئی تاریخ تعمیر کرنے کے لیے وسط ایشیا سے ایک دوسری مضبوط طاقت ابھر جس نے تقریباً تین صدی تک یورپ کے صلیبی کینہ پروروں کو خوف و ہراس میں مبتلا رکھا۔ اندلس سے جو سبق ملا، اسے ہمیں فراموش نہ کرنا چاہیے، وہاں پر سقوط کے درج ذیل عناصر تھے:

اول یہ کہ جنس و نسل کی کشمکش پیدا ہو گئی تھی، دوم یہ کہ اسلام کے ایک جھنڈے کے علاوہ جسے لوگوں کے قلب و ذہن سے تعلق تھا، دوسرے بہت سے جھنڈے سامنے آ گئے تھے، سوم یہ کہ اندلس کے مسلمانوں نے آپس میں ایک دوسرے کے خلاف دشمن عناصر سے تعاون حاصل کرنا شروع کر دیا تھا۔

سقوط کے دیگر اسباب کا تعلق بھی انہی مذکور اسباب سے تھا۔ اندلس کے تمام مسلمانوں کو اپنی غلطیوں کی قیمت ادا کرنا پڑی، اس سلسلہ میں حکام کو اللہ تعالیٰ نے ذلیل کیا اور حکومت ان کے ہاتھوں سے جاری رہی، مراکش بعید کے شہر اغمات میں مرابطین کے ہاتھوں ابن عباد کی رسوائی اور اس کے دردناک اشعار کون بھول سکتا ہے؟ مریہ کے حاکم ابن صمداح کا یہ قول کون بھول سکتا ہے؟ کہ ہمارے حق میں موت بھی کر کیری بنا دی گئی۔ غرناطہ کے آخری بادشاہ ابو عبد اللہ نے جسے یورپ میں اسلامی وجود کی آخری کری کہہ سکتے ہیں، اندلس روانہ ہوتے ہوئے اپنی ماں کے اس جملہ کو بار بار یاد کیا کہ جس

ملک کا تحفظ تم مردوں کی طرح نہ کر سکو، اس پر تمہیں عورتوں کی طرح آنسو نہیں بہانا چاہیے۔  
مسلم عوام کو اپنی غفلت اور حکام کو تنبیہ نہ کرنے کی اس طرح قیمت ادا کرنی پڑی کہ ان کے  
گھر جلادئے گئے، مال و دولت لوٹ لیا گیا، دین اور نام سب کچھ بدلنے پر مجبور کیا گیا اور صلبیت نے  
معمولی انسانی حقوق سے بھی انہیں محروم کر دیا۔ تہذیب کے مرجھائے ہوئے پتوں میں اکثر یوں تھے کہ  
بلندی حوصلہ، نسلی دعوت، مذہبی نعرہ کی مدافعت یا صورت حال پر قابو کے سلسلہ میں، بنو امیہ اور بنو عباسیہ  
جیسی بڑی حکومت کی ناکامی سے محض حکومت کی شکل میں تبدیلی آ جاتی تھی جس کی وجہ حرص و ہوا اور  
مختلف نعروں کو ابھرنے کا زیادہ موقع ملا۔

ہم یہ نہیں کہہ سکتے کہ یہ تمام پتے خراب یا اچھے تھے، ممکن ہے کہ ان میں سے بعض ایسے  
رہے ہوں جو اسلام کی صحیح راہ پر چلنے کے لیے بڑی حکومتوں کی متوجہ کرنا چاہتے ہوں، ہم یہ بھی نہیں کہہ  
سکتے کہ حکومتوں کو بدلنے کا انجام ہمیشہ برا ہی رہا، بعض بھلائیاں بھی ہوئیں لیکن ممکن ہے ہم ان کو جان  
نہ سکے ہوں۔

کچھ لوگ یہ سمجھتے ہیں کہ تاریخ ہمیشہ عمودی شکل میں اپنا راستہ طے کرتی ہے، خواہ اور اوپر یا  
نیچے، مجھے اس سے اتفاق نہیں، اسلامی تاریخ کا تجربہ ہمیں بتاتا ہے کہ اسلام جیسی عظیم تہذیبوں کے  
دائرہ میں تاریخ کی حرکت کو کبھی Screw Shape ہوتی ہے، کبھی نیچے کو جھکاؤ ہوتا ہے اور کبھی  
اوپر کو، یہ ایک دائروی حرکت ہوتی ہے جس میں منظم طور پر ہبوط و صعود کے مرحلے آتے ہیں، ہبوط اس  
وقت ہوتا ہے جب اندرونی طور پر اختلاف و فساد پیدا ہو جائے اور صعود اس وقت ہوتا ہے جب خارجی  
چیلنجوں کو قبول کر لیا جائے۔ یہ بات قابل توجہ ہے کہ اس امت کے تاریخی تجربہ میں ہبوط کے مرحلے  
اندرونی حالات سے مربوط رہے، اس امت پر باہر سے اتنی زد نہیں پڑتی جتنی اس سے زیادہ اندر سے  
پڑی بلکہ خارجی دشمنوں کو نقصان پہنچانے کا موقع ہی اس وقت ملا جب اندر لگے ہوئے گھن کے ذریعہ  
ان کو راہ ملی، پھر دشمنوں کی مداخلت سے ہمیں فوائد بھی حاصل ہوئے، اس طرح اسلامی ضمیر بیدار ہوا۔  
جہاد عام کا اعلان ہوا، صلاح الدین اور سیف الدین جیسی شخصیتیں ابھریں اور مسلمانوں کو ایک

جھنڈے تلے جمع کیا۔

امت مسلمہ اپنی پنہاں قوتوں کے باعث ہر طرح خارجی چیلنجوں کا جواب دینے کی اہل رہی ہے، تاریخ کے اکثر مرحلوں میں اگر حکام اس کی حرکت کو شل نہ کرتے، دشمنوں کے سامنے نہ جھکتے اور اپنے تحفظ کی غرض سے اس کی طاقت کو منتشر نہ کرتے بلکہ امت کو اس کی فطرت، اس کی میراث اور اقدار و تہذیب کے حوالہ کر دیا جاتا تو یقیناً اس کی تاریخ میں بہت سے ایسے موڑ آتے جن سے امت کو مزید عروج و ترقی حاصل ہوتی۔

ان مرجھائے ہوئے پتوں کا ذکر اسلامی تاریخ کے تین گوشوں پر روشنی ڈالی جاسکتی ہیں: اندلس (یورپ)، مشرق عربی جس میں دو عظیم خلافتیں قائم ہوئیں (عباسی و فاطمی) اور مغرب عربی، انہی تین بازوؤں نے عالم اسلام کی قیادت کی اور دنیا کے مسلمانوں کی فکری و سیاسی نمائندگی کا فرض انجام دیا۔ میں نے جن پتوں کو اختیار کیا ہے وہ بطور نمونہ ہیں، چنانچہ ایسی دوسری حکومتیں بھی ہیں جن میں زوال کی مذکورہ علامتیں موجود ہیں لیکن اس کتاب میں استقصاء مقصود نہیں۔

یہ کتاب ہماری تاریخ کی ایک خاص طرح کی خوراک ہے جس میں بہت زیادہ چکنائی اور اشتعال انگیز چیزوں کی آمیزش نہیں کیونکہ انسانی جسم کی طرح تہذیب کے جسم کو بھی زیادہ چکنائی راس نہیں آتی، ان سطوڑ میں یہ دعوت ہے کہ ہماری تاریخ کی ازسرنو غیر معمولی جرأت سے تشریح کی جائے، ہم اگر اس فرض کو انجام دیں تو یقیناً ان لوگوں کے مقابلہ میں بہت ہوگا جو علمی انداز بحث کے مدعی بن کر عناد و حسد اور ظلم و زیادتی کے ساتھ اس کی تشریح کرتے ہیں۔

ہماری تاریخ ہے کہ ہم اکثر لغزشوں کے بعد اٹھے، ہم نے پوری دنیا سے جنگ کی ہے اور غالب و فتح مند ہوئے ہیں، صرف شرط یہ ہے کہ ہم نہ جان لیں کہ کہاں سے ابتداء کرنی ہے اور ہماری منزل کون ہے؟ تاریخ نے ہمیں ہمیشہ تعلیم دی ہے کہ اس امت کی آخر نسلوں کا سدھارا انہی چیزوں سے ہوگا جس سے ابتدائی نسلوں کا سدھارا ہوا ہے۔

## شیخ المشائخ حضرت مولانا شاہ عبدالقادر رائے پوری (رحمۃ اللہ)

تحریر: مولانا مجاہد الحسنی

اللہ تعالیٰ نے برصغیر پاک و ہند میں دیوبندی مکتب فکر کے جن علماء و مشائخ کو سلوک و طریقت کے شعبے میں عظمت و مقبولیت سے نوازا ہے، ان میں مولانا محمد قاسم نانوتوی کے بعد مولانا رشید احمد گنگوہی، مولانا محمود حسن، مولانا سید حسین احمد مدنی، مولانا شاہ عبدالرحیم رائے پوری، مولانا محمد اشرف علی تھانوی اور مولانا شاہ عبدالقادر رائے پوری کے اسماء گرامی خصوصاً قابل ذکر ہیں۔

حضرت مولانا شاہ عبدالقادر رائے پوری کی ۱۲۹۵ھ (۱۸۷۸ء) میں ولادت ہوئی، حضرت رائے پوری کے آباؤ اجداد کا اصلی وطن موضع تھوہا محرم خاں (ضلع اٹک) ہے۔ آپ کے والد ماجد مولانا حافظ احمد نے تھوہا محرم خاں سے سکونت ترک کر کے موضع ڈھڈیاں (ضلع سرگودھا) میں رہائش اختیار کر لی تھی۔ حضرت کے والد ماجد حافظ احمد کاشتکاری کے ساتھ علاقے کے لوگوں کو قرآن کریم کی تعلیم دینے میں شب و روز منہمک رہتے تھے۔

حضرت مولانا عبدالقادر رائے پوری کے تایا مولانا کلیم اللہ کھیوڑہ (ضلع جہلم) میں آباد تھے۔ حضرت رائے پوری نے انہی کے ہاں ابتدائی تعلیم حاصل کی۔ قرآن کریم حفظ کیا پھر حضرت مولانا رشید احمد گنگوہی کے تلمیذ خاص مولانا محمد رفیق (جھاوریوں ضلع سرگودھا) کی خدمت میں رہ کر عربی اور فارسی کی ابتدائی کتب کی تعلیم حاصل کی، پھر انہوں نے ہندوستان کے مختلف مقامات پر درس نظامی کی کتب کے ساتھ کتب احادیث حضرت مولانا محمد قاسم نانوتوی کے تلمیذ مولانا عبدالعلی دہلوی سے پڑھیں۔ اسی دوران آپ نے حضرت مولانا محمد انور شاہ کشمیری کے درس میں شرکت کی بھی سعادت حاصل کی۔

آپ نے فقہ و حدیث کے علوم میں دسترس کے بعد طب یونانی میں بھی خوب مہارت پائی اور ضلع بجنور کے ایک قصبے میں باقاعدہ مطب بھی قائم کیا تھا لیکن طبیعت چونکہ حق کی متلاشی تھی، اس لیے مختلف مقامات پر سلوک و طریقت کی وادیوں میں سرگردانی کے بعد شریعت و طریقت کی عظیم خانقاہ

رائے پور ضلع سہارنپور (یو۔ پی) میں حضرت مولانا شاہ عبدالرحیم رائے پوریؒ کی خدمت اقدس میں حاضر ہوئے اور آپ کے سلسلے میں بیعت ہو کر خرقہ خلافت سے سرفراز ہوئے، آپ قریباً پندرہ برس اپنے شیخ حضرت رائے پوریؒ کی خدمت میں رہ کر فیوض و برکات سے فیض یاب ہوئے تھے۔

اتباع سنت نبوی صلی اللہ علیہ وسلم کے باعث حضرت مولانا شاہ عبدالقادر رائے پوریؒ کی شخصیت اخلاق عالیہ کی آئینہ دار تھی، آپ مقناطیسی جذب و کشش کے ایسے پیکر تھے کہ ہر حلقے کے لوگ کشاں کشاں حاضر ہو کر روحانی سکون و طمانیت سے آسودہ خاطر ہوتے چنانچہ پاک و ہند کا شاید ہی کوئی علاقہ ایسا ہو جہاں کے فرزند ان اسلام میں سے کسی کا تعلق خاطر حضرت رائے پوریؒ کے دامن فیض رساں سے وابستہ نہ ہوگا۔

صوفی عبدالحمید صدر پنجاب مسلم لیگ کی رہائش گاہ اور حاجی عبدالمتین کی کوٹھی متصل شملہ پہاڑی (لاہور) میں حضرت رائے پوریؒ کی زیارت اور ملاقات کا اس فقیر کو متعدد مرتبہ شرف نصیب ہوا، ان لمحات میں حضرت رائے پوریؒ کو ایک مشفق استاد، مصلح اور مربی کی حیثیت میں فیوض و برکات سے نوازنے کے مشاہدے کی سعادت پائی، وہاں پر جلیل القدر علماء و مشائخ اور ممتاز دینی، علمی، ادبی اور سیاسی شخصیات کو زانوئے ادب تہہ کرتے دیکھا اور سب سے امتیازی پہلو یہ کہ آپ کے ہاں سیاسی اور مسلکی تنگدانی اور گروہی تعصب ہرگز نہ تھا۔ چنانچہ دینی اور مذہبی جماعتوں مجلس احرار اسلام، جمعیت العلماء، تنظیم اہل السنۃ والجماعت اور جمعیت اہل حدیث کے مرکزی قائدین میں سے امیر شریعت سید عطاء اللہ شاہ بخاری، مولانا قاضی احسان احمد شجاع آبادی، مولانا محمد علی جالندھری، مولانا حبیب الرحمن لدھیانوی، مولانا ابوالحسن علی ندوی، مولانا محمد منظور نعمانی، مولانا سید محمد داؤد غزنوی، مولانا سید نفیس الحسینی، مولانا محمد ابراہیم میاں چنوں، مولانا محمد انوری اور دیگر علماء و مشائخ۔ ممتاز شعرا اور علم و ادب کے حلقے سے جگر مراد آبادی، فیض احمد فیض، شورش کاشمیری، حافظ لدھیانوی، علامہ حسین میر کاشمیری، احسان دانش، امین گیلانی، علامہ عبداللطیف انور، جانباز مرزا اور دیگر حضرات،

سیاسی حلقوں سے پنجاب مسلم لیگ کے صدر صوفی عبدالحمید اور قاضی مرید احمد، نیشنل عوامی پارٹی سے راؤ مہروز اختر اور دیگر جماعتوں کی ممتاز شخصیات حضرت رائے پوریؒ ہی سے روحانی تشنگی دور کرنے کی سعادت پاتے تھے۔

## حضرت کا منفردانہ طریقہ اصلاح

حضرت مولانا شاہ عبدالقادر رائے پوریؒ کا منفردانہ طریقہ اصلاح کا اسلوب یہ تھا کہ وقتی تقاضے اور حالات کی ضرورت ملحوظ رکھ کر اپنی مجلس میں نہایت اہتمام کے ساتھ اسلامی تاریخی کتب اور رسائل کے مندرجات سنوایا کرتے تھے، چنانچہ تحریک ختم نبوت ۱۹۵۳ء کے دوران عقیدہ ختم نبوت کی اہمیت، قرآن کریم، احادیث نبوی صلی اللہ علیہ وسلم اور تعامل صحابہ کرامؓ کی روشنی میں واضح کی جاتی، لکھنؤ اور دیگر مقامات پر تحریک مدح صحابہ کا آغاز ہوا تو اسلام کے صحیح عقاید و نظریات کی تعلیم اور نشر و اشاعت کے سلسلے میں حضرات صحابہ کرام رضوان اللہ علیہم اجمعین کے ایمان افروز حالات پر مشتمل کتب سنوائی جاتی تھیں۔ روزمرہ کے حالات و واقعات، دینی اخبارات و رسائل کے مندرجات سنوائے جاتے تھے، راقم الحروف کو یہ سعادت حاصل ہے کہ میرے دورِ ادراک کے اخبارات روزنامہ آزاد اور روزنامہ نوائے پاکستان لاہور حضرت رائے پوریؒ کی خاص نگاہ کرم اور توجہ سے مشرف تھے۔

حضرت رائے پوریؒ کی روح افروز مجلس میں حضور خاتم الانبیاء صلی اللہ علیہ وسلم کی نعت و منقبت پر مشتمل کلام سنانے کا خاص اہتمام تھا۔ عربی زبان میں نعتیہ کلام مولانا عبدالمنان دہلوی سنانے جو خود بھی عربی زبان کے قادر الکلام شاعر تھے، حضرت رائے پوریؒ کی خاص فرمائش پر صحابی رسول حضرت عبداللہ بن رواحہ رضی اللہ عنہ کے یہ اشعار اکثر سنانے جاتے تھے۔

فینا رسول اللہ یتلوا کتابہ

اذا نشق معروف من الفجر ساطع

ارانا الہدی بعد العمی فقلوبنا

بہ موقنات ان ما قال واقع

اسی طرح فارسی زبان میں بھی کلام سنایا جاتا تھا، ایک شعر ہے۔

دلہم زندہ شد از وصال محمد

جہاں روشن است از جمال محمد

حضرت رائے پوریؒ کی مجلس میں پنجابی اور سرانسیکی زبانوں میں بھی مولوی محمد شفیع کبیر والا اور کمر بھکروی سے حضرات صحابہ کرامؓ کی شان میں ایمان افروز کلام سنانے کا اہتمام ہوتا تھا۔ حضرت رائے پوریؒ پاکستان میں عموماً رمضان المبارک ”مری“ کے قریب صحت افزاء مقام گھوڑا گلی میں گزارتے تھے اور مولانا سید اعطاء المنعم شاہ بخاریؒ تراویح میں قرآن کریم سنایا کرتے تھے، پنجگانہ نمازوں کے امام نامور صوفی شاعر مولانا مسعود علی خان آزاد فتح پوری ہوتے تھے۔

گھوڑاگلی کے حوالے سے حضرت امیر شریعتؒ کا ایک لطیفہ قابل ذکر ہے کہ ایک روز حضرت شاہ صاحب کی خدمت میں حاضری دی کہ آپ کے مکان کے ساتھ واقع محلے دار کے نئے مکان کی تعمیر کے لیے گدھوں کے ذریعے اینٹیں پہنچائی جا رہی تھیں، اسی اثناء میں ایک اور ملاقاتی بھی حاضر ہو گیا، اس نے شاہ صاحب سے دریافت کیا کہ حضرت رائے پوریؒ ان دنوں کس مقام پر تشریف فرما ہیں؟ اتفاقاً اس وقت اینٹوں کے بوجھ سے لدھے گدھے آہستہ آہستہ چل رہے تھے۔ جب گدھے بوجھ سے خالی ہو کر ٹھک ٹھک کرتے تیز رفتاری کے ساتھ گلی سے گزرے تو شاہ صاحب نے زیر لب مسکراتے ہوئے فرمایا۔ ”بھائی! کیا بتاؤں میرے پیر کی گھوڑاگلی میں اور میری یہاں گدھاگلی میں گزر جائے گی۔“

مولانا سید محمد داؤد غزنوی کی بیعت

جمیعت اہل حدیث پاکستان کے بانی مولانا سید محمد داؤد غزنوی برصغیر پاک و ہند کی عظیم دینی و علمی شخصیت تھے۔ امیر شریعت مولانا سید عطاء اللہ بخاریؒ کو امرتسر کی ایک مسجد کی خطابت کے ماحول سے دینی سیاسیات کے منظر پر لانے میں ان کی خدمات لائق تحسین ہیں، آپ مجلس احرار کے بانیوں میں سے تھے، راقم الحروف جن دنوں روزنامہ آزاد اور نوائے پاکستان لاہور کی ادارت کے فرائض انجام دے رہا تھا تو حضرت مولانا سید محمد داؤد غزنوی شفیقت و محبت بھرے سلوک کے ساتھ حوصلہ افزائی کرتے اور عموماً بعد نماز عصر دفتر تشریف لاتے تھے۔ ایک روز حضرت رائے پوریؒ کی خدمت میں حاضری کی خاطر جاتے ہوئے فرمایا کہ مجھے حضرت سے علیحدگی میں ملاقات کا وقت چاہیے کیونکہ میں حضرت سے بیعت کی سعادت چاہتا ہوں۔ نیز اس بات کا خیال رکھئے کہ اس کا کسی کے ہاں بھی تذکرہ نہ کیا جائے چنانچہ حضرت کے خادم خاص مولانا عبدالمنان سے کہہ کر ملاقات کا وقت طے پا گیا اور مولانا غزنویؒ جب کمرے سے باہر تشریف لائے تو ان کے رخسار آنسوؤں سے تر تھے اور گلوگیر لہجے میں اس سعادت پر مجھے کلمات تشکر سے نوازا۔

حضرت مولانا شاہ عبدالقادر رائے پوری سے اکتساب فیض کرنے والی اور روحانی بالیدگی سے مشرف ہونے والی شخصیات کی فہرست بہت طویل ہے، ہر مکتب خیال اور طبقے کے لوگ آپ کے گرویدہ تھے، آپ کی دینی اور علمی عظمت کے ساتھ آپ کی سیاسی بصیرت و فراست کے بھی بڑے بڑے سیاستدان معترف تھے اور اچھے مسائل کی گتھیاں سلجھانے کے لیے آپ کی خدمت میں حاضر ہوتے تھے۔

دینی رہنماؤں میں سے شیخ الاسلام مولانا سید حسین احمد مدنی کئی مسائل میں حضرت رائے پوری سے مشاورت ضروری سمجھتے تھے، چنانچہ ۱۹۳۶ء میں جب جناب محمد علی جناح نے حضرت مدنی کی خدمت میں اپنے رفقاء کے طرز عمل کا شکوہ کرتے ہوئے آپ کی معاونت چاہی تو حضرت مدنی نے دارالعلوم دیوبند سے دو ماہ کی رخصت لے کر یوپی کے علاقے میں مسلم لیگ کے نمائندوں کو کامیابی سے ہمکنار کرایا تھا۔ بعد ازاں ان رہنماؤں کی بے وفائی پر حضرت مدنی نے حضرت مولانا شاہ عبدالقادر پوری کے نام تین صفحات پر مشتمل جو چشم کشا مکتوب ارسال کیا وہ خصوصاً لائق مطالعہ ہے۔

### قادیانیت پر عربی کتاب کی اشاعت

فرنگی دور اقتدار میں وائسرائے کی ایگزیکٹو کونسل کے رکن سر ظفر اللہ مرزا کی کو جب پاکستان کا وزیر خارجہ مقرر کر دیا گیا تو اس نے دنیائے اسلام خصوصاً سعودی عرب کے حکمرانوں پر اپنی اسلامی خدمات کا تاثر قائم کرنے کی فریب کاری اختیار کی؛ چنانچہ اس دور میں سعودی حکومت کی وزارت خارجہ پر متمکن شاہ فیصل شہید نے اسلامی ملک کا مسلمان وزیر خارجہ سمجھ کر سعودی مہمان کی حیثیت سے حج کی سعادت کی دعوت دے دی۔ سر ظفر اللہ خاں اسے غنیمت سمجھ کر حج کے موقع پر پہنچ گیا۔ جب مٹی میں احرام کی حالت میں اسے پاکستانیوں نے دیکھا تو انہوں نے زبردست احتجاج کرتے ہوئے ایک غیر مسلم قادیانی کو حرم کی مقدس حدود سے خارج کرنے کا مطالبہ کیا، مٹی میں غیرت مند مسلمانوں کے جائز احتجاج پر حکومت سعودیہ نے اسے اپنی تحویل میں لے کر حدود حرم سے خارج کر دیا۔ جب اس کی اطلاع حضرت مولانا شاہ عبدالقادر رائے پوری کو ملی تو آپ نے دنیائے اسلام کی عظیم علمی و ادبی شخصیت علامہ سید ابوالحسن علی ندوی کو عربی زبان میں ”قادیانیت“ کے موضوع پر کتاب لکھنے پر مامور فرمایا تاکہ سعودی حکومت اور دیگر عرب ممالک فتنہ قادیانیہ سے مطلع ہو سکیں۔ مولانا سید ابوالحسن علی ندوی نے ”القادیانی والقادیانیہ“ کے زیر عنوان نہایت معلومات افزاء کتاب شائع کر کے عربوں کو اسلام کے نام پر فریب کار فتنے سے آگاہ کرنے کا جو تاریخی کارنامہ انجام دیا، وہ دراصل حضرت مولانا شاہ عبدالقادر رائے پوری کا مرہون منت ہے۔ شیخ المشائخ حضرت مولانا شاہ عبدالقادر رائے پوری ۱۹۶۲ء میں قریباً نوے برس کی عمر میں لاہور میں اس دار فانی رخصت ہوئے۔ نماز جنازہ ناموردینی و علمی شخصیت مولانا ابوالحسن علی ندوی نے پڑھائی۔ لاہور کے علاوہ فیصل آباد اور ڈھڈیاں میں بھی نماز جنازہ ادا کی گئی۔ آپ کی تدفین ڈھڈیاں ضلع سرگودھا میں ہوئی۔

## دارالعلوم

ازرانا جشید علی جم (راجن پور)

جوہر حسن تکلم حق رسا دارالعلوم	ملک تدریس مسلم ، حق نوا دارالعلوم
جلوہ نظم شریعت حق روا دارالعلوم	جوہر تدریس موبن بہر نظم رزم حق
مرکز آداب روشن دل رسا دارالعلوم	تھی آداب محفل ، بزم نوس حق نما
کل مومن اخوة نظم بجا دارالعلوم	قوت احساس الفت از اخوت چشم دید
جوہر تدریس اشرف عزم دا دارالعلوم	مرکز تدریس روشن ، نظم بزم شیخ پا
بہر تنظیم، حق روا ، گرم نوا دارالعلوم	مرکز درس حقائق شان شیخ الہند پیش
گوہر الیاس روشن نجم راہ دارالعلوم	جوہر تبلیغ اولیٰ از ادارہ پیش پیش
روشنی درس قرآن حق بجا دارالعلوم	مرکز دین و سیاست بہر نظم قوم حق
مرکز حسن بخاری دزن گا دارالعلوم	جوہر حسن شریعت از امیر شرح خوب
جوہر فاراب مسلم ، حق بگاہ دارالعلوم	جلوہ آداب مسلم نظم بزم حق شاداب
جلوہ قرآن ز قرأت ، حق نوا دارالعلوم	جلوت آداب طیب جلوت الہام حق
جذبہ آزاد مومن بر ملا دارالعلوم	جوہر نقد سیاست نظم بزم حق بجا
جوہر جذبات قائم حق بجا دارالعلوم	مركز علم شریعت ، حق طریقت ، حق سرا
ورزش مسلم بجا درہند ، پا دارالعلوم	گردش آلام روشن بہر مسلم حق جہاد
جلوت خلوت نمایان حق پگاہ دارالعلوم	جلوت آداب روشن بہر مسلم چار سو
نظم بزم ادب شرع حق پیا دارالعلوم	جوہر حسن تکلف نظم برہم ادب دا
گوہر حسن جبلت چشم دا دارالعلوم	گردش آداب مومن بہر مکتب شیخ پا
جوہر تکذیب باطل ، جسم بجا دارالعلوم	شیوہ آداب الفت نظم شرع حق بساط
نظم بزم حق درا ہو یا خدا دارالعلوم	جلوت احساس خلوت حق رسا مومن نوید

# بچوں کے صفحات

## حضرت علی رضی اللہ عنہ کا عہدِ خلافت

حضرت عثمان رضی اللہ عنہ کے بعد حضرت علی رضی اللہ عنہ خلیفہ منتخب ہوئے، آپ کے بے غرضی کا اندازہ اس سے ہو سکتا ہے کہ آپ نے شروع میں خلافت کا بار سنبھالنے سے بہت انکار کیا اور فرماتے رہے کہ میں اس کا اہل نہیں ہوں اور نہ مجھ کو اس کی کوئی ضرورت ہے، تم جس کسی کو خلیفہ منتخب کر لو گے میں بھی اس پر راضی ہو جاؤں گا، لیکن جب مدینہ کے اکابر صحابہؓ کو زیادہ اصرار ہوا تو آپ رضی اللہ عنہ نے جمہور کی رائے عامہ کا احترام کرتے ہوئے اس کو منظور فرمایا۔

حضرت علی رضی اللہ عنہ کی جلالت شان، تقویٰ، دیانت اور خلوص و للہیت میں چوں چرا کی کیا گنجائش ہو سکتی ہے مگر مشکل یہ ہے کہ منافقین کی دسیسہ کاریوں اور بعض نئے مسلمانوں کی ناواقفیت کی بناء پر عراق اور شام میں جو اندرونی کشمکش پیدا ہو گئی تھی، وہ نہایت نازک صورت اختیار کر چکی تھی اور اس کو فرو کرنے کے لیے جس غیر معمولی سیاسی تدبیر اور حزم و دوراندیشی کی ضرورت تھی۔ حضرت علی رضی اللہ عنہ کی پاک نفسی، باطنی اور اخلاقی عظمت و برتری اس کی ذمہ داریوں سے عہدہ برآ نہیں ہو سکتی تھی، آپ نے خلیفہ منتخب ہونے کے بعد ان کے یمن پہنچتے پہنچتے یعلیٰ بن امیہ نے ٹیکس کی تمام رقمیں وصول کیں اور انہیں لے کر مکہ آگئے۔

حضرت علی رضی اللہ عنہ کو ان حالات کا علم ہوا تو آپ نے حضرت طلحہ رضی اللہ عنہ اور زبیر رضی اللہ عنہ سے فرمایا ”جس چیز سے میں تم کو ڈراتا تھا وہی ہو گئی، اب جبکہ شدنی بات واقع ہو ہی گئی ہے تو اب اس کی تلافی کی صورت بجز اس کے کوئی اور نہیں ہے کہ اس کا قلع قمع کر دیا جائے اور جو فتنہ سر اٹھا رہا ہے، اس کو کچل کر رکھ دیا جائے، اسی سلسلہ میں آپ نے فرمایا جہاں تک مجھ سے ہو سکے گا، ضبط سے کام لوں گا مگر جب معاملہ قابو سے باہر ہوتا ہوا دیکھوں گا تو مجھ کو لامحالہ تلوار اٹھانی پڑے گی کیونکہ بیماری کا آخری علاج داغ لگانا ہے۔“



Monthly  
Magazine

**Millia**

JAMIA MILLIA ISLAMIA  
FAISALABAD PAKISTAN

Reg.M # FD-16

علوم دینیہ پڑھنے والے مسافر طلباء و طالبات  
کی خدمت آپ کا دینی و قومی فریضہ ہے

عطیہ

عُشْر

صدقات  
واجبہ

صدقات

زکوٰۃ

کے ذریعہ جامعہ ملیہ اسلامیہ کے مالی تعاون کے لئے پہلے سے زیادہ  
فکر فرمائیں اور دیگر احباب کو بھی اس طرف متوجہ فرمائیں اور جامعہ  
کے مسافر اور مہمانان رسول صلی اللہ علیہ وسلم کے لئے وقف کریں۔

برائے رابطہ:

جامعہ ملیہ اسلامیہ فیصل آباد

محلہ خالصہ کالج، P.O. مدینہ ٹاؤن،

[www.milliafsd.com](http://www.milliafsd.com)

041-8711569 0300-9657076